





**Τριώδιον**

Ἦχος πλ. α΄. Τῇ Τρίτῃ Πρωΐ

Τῇ Τρίτῃ Πρὸ τῶν Βαΐων εἰς τὸν Ὁρθρον.

**Μηναῖον - ΤΗ ΙΣ' ΑΠΡΙΛΙΟΥ**

Μνήμη τῶν Ἀγίων μαρτύρων Ἀγάπης,  
Εἰρήνης, καὶ Χιονίας

**ΟΡΘΡΟΣ**

**ΧΟΡΟΣ**

**Ἦχος πλ. α΄.**

**Στίχ. α΄.** Ἐκ νυκτὸς ὀρθρίζει τὸ  
πνεῦμά μου πρὸς σέ, ὁ Θεός, διότι φῶς τὰ  
προστάγματά σου ἐπὶ τῆς γῆς.

Ἀλληλούϊα. Ἀλληλούϊα. Ἀλληλούϊα.

**Στίχ. β΄.** Δικαιοσύνην μάθετε, οἱ  
ἐνοικοῦντες ἐπὶ τῆς γῆς.

Ἀλληλούϊα. Ἀλληλούϊα. Ἀλληλούϊα.

**Στίχ. γ΄.** Ζῆλος λήψεται λαὸν  
ἀπαίδευτον, καὶ νῦν πῦρ τοὺς ὑπεναντίους  
ἔδεται.

Ἀλληλούϊα. Ἀλληλούϊα. Ἀλληλούϊα.

**Στίχ. δ΄.** Πρόσθε αὐτοῖς κακά, Κύριε,  
πρόσθε αὐτοῖς κακά, τοῖς ἐνδόξοις τῆς γῆς.

Ἀλληλούϊα. Ἀλληλούϊα. Ἀλληλούϊα.

Τοῦ Ὁρολογίου ---

**Ὑμνοι Τριαδικοί**

**Ἦχος πλ. α΄.**

Ὑμνωδίας ὁ καιρός, καὶ δεήσεως ὥρα,  
ἐκτενῶς βοήσωμεν τῷ μόνῳ Θεῷ· Ἅγιος,  
Ἅγιος, Ἅγιος εἰ ὁ Θεὸς ἡμῶν. Πρεσβείαις τοῦ  
Προδρόμου σῶσον ἡμᾶς.

Δόξα.

Εἰκονίζειν τολμῶντες τὰ νοερά σου  
στρατεύματα, Τριάς ἀναρχε, στόμασιν  
ἀναξίους βοῶμεν· Ἅγιος, Ἅγιος, Ἅγιος εἰ ὁ

Θεὸς ἡμῶν. Πρεσβείαις τῶν Ἀγίων σῶσον  
ἡμᾶς.

Καὶ νῦν.

Ὁ ἐν μήτρᾳ παρθενικῇ χωρηθεὶς, καὶ  
τῶν κόλπων τοῦ Πατρὸς μὴ χωρισθείς, σὺν  
Ἀγγέλοις καὶ ἡμᾶς Χριστέ ὁ Θεὸς πρόσδεξαι  
βοῶντάς σοι· Ἅγιος, Ἅγιος, Ἅγιος εἰ ὁ Θεὸς  
ἡμῶν. Διὰ τῆς Θεοτόκου ἐλέησον ἡμᾶς.

*Αναγινώσκεται τὸ οἰκεῖον Κάθισμα τοῦ  
Ψαλτηρίου, ἥτοι Κάθισμα 10. Καὶ εὐθύς, ἄνευ μικρᾶς  
Συναπτῆς·*

Τοῦ Τριωδίου ---

**ΧΟΡΟΣ**

**Κάθισμα Α΄.**

**Κάθισμα Α΄. Κατανυκτικά.**

**Ἦχος πλ. α΄.**

Ἐν κλίνῃ κατακείμενος, ἁμαρτημάτων  
πολλῶν, συλῶμαι τὴν ἐλπίδα τῆς σωτηρίας  
μου· ὁ γὰρ ὕπνος τῆς ἐμῆς ῥαθυμίας,  
προξενεῖ μου τῇ ψυχῇ τιμωρίαν, ἀλλὰ σὺ ὁ  
Θεός, ὁ τεχθεὶς ἐκ Παρθένου, διέγειρόν με  
πρὸς τὴν σὴν ὑμνωδίαν, ἵνα δοξάζω σε.

**Στίχ.** Κύριε, μὴ τῷ θυμῷ σου ἐλέγξης με,  
μηδὲ τῇ ὀργῇ σου παιδεύσης με.

**Ἦχος πλ. α΄.**

Πάντες ἀγρυπνήσωμεν, καὶ Χριστῷ  
ὑπαντήσωμεν, μετὰ πλήθους ἐλαίου, καὶ  
λαμπάδων φαεινῶν, ὅπως τοῦ νυμφῶνος  
ἐνδον ἀξιωθῶμεν· ὁ γὰρ τῆς θύρας ἔξω  
φθανόμενος, ἄπρακτα τῷ Θεῷ κέκραγεν·  
Ἐλέησόν με.

Δόξα· καὶ νῦν. **Θεοτοκίον.**

**Ἦχος πλ. α΄.**

Τὸ ξένον τῆς Παρθένου μυστήριον,  
τῷ κόσμῳ ἀνεδείχθη σωτήριον· ἐξ αὐτῆς  
γὰρ ἐτέχθη, ἄνευ σπορᾶς, καὶ σαρκὶ

ἀνεδείχθης, δίχα φθορᾶς, ἡ πάντων χαρά,  
Κύριε δόξα σοι.

*Αναγινώσκεται τὸ οἰκεῖον Κάθισμα τοῦ  
Ψαλτηρίου, ἥτοι Κάθισμα 8. Μεθ' ὃ ἡ μικρὰ Συναπτή.*

### ΔΙΑΚΟΝΟΣ

Ἐτι καὶ ἔτι ἐν εἰρήνῃ τοῦ Κυρίου  
δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἁγίων μνημονεύσαντες,  
ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

### ΙΕΡΕΥΣ

Ὅτι ἀγαθὸς καὶ φιλόανθρωπος Θεὸς  
ὑπάρχεις καὶ σοὶ τὴν δόξαν ἀναπέμπομεν,  
τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι,  
νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

### ΧΟΡΟΣ

Τοῦ Τριωδίου ---

**Κάθισμα Β'. Τοῦ Τριωδίου.**

**Ἦχος πλ. β'. Ἀγγελικαὶ Δυνάμεις.**

Ἀμαρτιῶν τῇ νόσῳ κατατηκόμενος,  
τῆς ἀπογνώσεως κλίνην κατάκειμαι· διό  
με Ἰατρὲ τῶν ἀσθενούντων, ἐπίσκεψαι  
σῇ φιλοανθρωπία, καὶ μὴ παραχωρήσης,  
ἐναφυπνῶσαι δεινῶς, εἰς θάνατον  
πανοικτίρμον, ἵνα βοῶ σοι θερμῶς, ὁ τοῦ  
ἐλέους χορηγός, Κύριε δόξα σοι.

Δόξα· καὶ νῦν. **Θεοτοκίον.**

**Ἦχος πλ. β'.**

Ἀρχὴ σωτηρίας, ἡ τοῦ Γαβριὴλ  
προσηγορία, πρὸς τὴν Παρθένον γέγονεν·  
ἤκουσε γὰρ τὸ Χαῖρε, οὐκ ἀπέφυγε τὸν  
ἀσπασμόν, οὐκ ἐδίστασεν ὡς ἡ Σάρρα ἐν  
τῇ σκηνῇ, ἀλλ' οὕτως ἔλεγεν· Ἴδου ἡ δούλη  
Κυρίου, γένοιτό μοι κατὰ τὸ ῥῆμά σου.

*Αναγινώσκεται τὸ οἰκεῖον Κάθισμα τοῦ  
Ψαλτηρίου, ἥτοι Κάθισμα 9. Μεθ' ὃ ἡ μικρὰ Συναπτή.*

### ΙΕΡΕΥΣ

Ἐτι καὶ ἔτι ἐν εἰρήνῃ τοῦ Κυρίου  
δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἁγίων μνημονεύσαντες,  
ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

Ὅτι ἡυλόγηταί σου τὸ ὄνομα, καὶ  
δεδόξασταί σου ἡ βασιλεία, τοῦ Πατρὸς καὶ  
τοῦ Υἱοῦ καὶ τοῦ Ἁγίου Πνεύματος, νῦν καὶ  
ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

### ΧΟΡΟΣ

Τοῦ Τριωδίου ---

**Κάθισμα Γ'. Τοῦ Τριωδίου.**

**Ἦχος πλ. α'. Λάμπει σήμερον.**

Χθὲς καὶ σήμερον, ἡ νόσος ἡ τοῦ  
Λαζάρου· ταύτην γὰρ Χριστῷ δηλοῦσιν  
αἱ σύγγονοι, ἐν χαρᾷ ἡ Βηθανία  
προευτρεπίζου, τὸν Δεσπότην ξεναγωγῆσαι

καὶ Βασιλέα, σὺν ἡμῖν βοῆσαι, Κύριε δόξα σοι.

Δόξα· καὶ νῦν. **Θεοτοκίον.**

**Ἦχος πλ. α'.**

Μήτηρ Θεοῦ Παναγία, τὸ τεῖχος τῶν Χριστιανῶν, ῥῦσαι λαόν σου συνήθως, κραυγάζοντά σοι ἐκτενῶς· Ἀντιτάχθητι αἰσχροῖς, καὶ ἀλαζόσι λογισμοῖς, ἵνα βοῶμέν σοι· Χαῖρε Αἰειπαρθενε.

**ΑΝΑΓΝΩΣΤΗΣ**

Κύριε, ἐλέησον. (ἐκ γ')

Δόξα· καὶ νῦν.

**Ψαλμὸς Ν' (50).**

Ἐλέησόν με, ὁ Θεός, κατὰ τὸ μέγα ἔλεός σου, καὶ κατὰ τὸ πλῆθος τῶν οἰκτιρισμῶν σου ἐξάλειψον τὸ ἀνόμημά μου. Ἐπὶ πλεῖον πλυνόν με ἀπὸ τῆς ἀνομίας μου, καὶ ἀπὸ τῆς ἁμαρτίας μου καθάρισόν με. Ὅτι τὴν ἀνομίαν μου ἐγὼ γινώσκω, καὶ ἡ ἁμαρτία μου ἐνώπιόν μου ἐστὶ διὰ παντός. Σοὶ μόνῳ ἤμαρτον καὶ τὸ πονηρὸν ἐνώπιόν σου ἐποίησα, ὅπως ἂν δικαιωθῇς ἐν τοῖς λόγοις σου, καὶ νικήσῃς ἐν τῷ κρίνεσθαί σε. Ἴδου γὰρ ἐν ἀνομίαις συνελήφθην, καὶ ἐν ἁμαρτίαις ἐκίσσησέ με ἡ μήτηρ μου. Ἴδου γὰρ ἀλήθειαν ἠγάπησας, τὰ ἄδηλα καὶ τὰ κρύφια τῆς σοφίας σου ἐδήλωσάς μοι. Ραντιεῖς με ὕσσῳ, καὶ καθαρισθήσομαι, πλυνεῖς με, καὶ ὑπὲρ χιόνα λευκανθήσομαι. Ἀκουτιεῖς μοι ἀγαλλίασιν καὶ εὐφροσύνην· ἀγαλλιᾶσονται ὅστέα τεταπεινωμένα. Απόστρεψον τὸ πρόσωπόν σου ἀπὸ τῶν ἁμαρτιῶν μου καὶ πάσας τὰς ἀνομίας μου ἐξάλειψον. Καρδίαν καθαρὰν κτίσον ἐν ἐμοί, ὁ Θεός, καὶ πνεῦμα εὐθὲς ἐγκαίνισον ἐν τοῖς ἐγκάτοις μου. Μὴ ἀπορρίψῃς με ἀπὸ τοῦ προσώπου σου καὶ το Πνεῦμά

σου τὸ ἅγιον μὴ ἀντανέλης ἀπ' ἐμοῦ.

Απόδος μοι τὴν ἀγαλλίασιν τοῦ σωτηρίου σου καὶ πνεύματι ἡγεμονικῷ στήριξόν με. Διδάξω ἀνόμους τὰς ὁδοὺς σου, καὶ ἀσεβεῖς ἐπὶ σὲ ἐπιστρέψουσι. Ρῦσαί με ἐξ αἱμάτων, ὁ Θεός, ὁ Θεὸς τῆς σωτηρίας μου· ἀγαλλιᾶσεται ἡ γλῶσσά μου τὴν δικαιοσύνην σου. Κύριε, τὰ χεῖλη μου ἀνοίξεις, καὶ τὸ στόμα μου ἀναγγελεῖ τὴν αἴνεσίν σου. Ὅτι εἰ ἠθέλησας θυσίαν, ἔδωκα ἄν· ὀλοκαυτώματα οὐκ εὐδοκήσεις. Θυσία τῷ Θεῷ πνεῦμα συντετριμμένον, καρδίαν συντετριμμένην καὶ τεταπεινωμένην ὁ Θεὸς οὐκ ἐξουδενώσει. Ἀγάθυνον, Κύριε, ἐν τῇ εὐδοκίᾳ σου τὴν Σιών, καὶ οἰκοδομηθήτω τὰ τεῖχη Ἱερουσαλήμ. Τότε εὐδοκήσεις θυσίαν δικαιοσύνης, ἀναφορὰν καὶ ὀλοκαυτώματα. Τότε ἀνοίσουσιν ἐπὶ τὸ θυσιαστήριόν σου μόσχους.

**ΙΕΡΕΥΣ**

Σῶσον ὁ Θεὸς τὸν λαόν σου καὶ εὐλόγησον τὴν κληρονομίαν σου· ἐπίσκεψαι τὸν κόσμον σου ἐν ἐλέει καὶ οἰκτιρμοῖς· ὕψωσον κέρας Χριστιανῶν ὀρθοδόξων καὶ κατάπεμψον ἐφ' ἡμᾶς τὰ ἐλέη σου τὰ πλούσια· πρεσβεῖαις τῆς παναχράντου Δεσποίνης ἡμῶν Θεοτόκου καὶ αἰειπαρθένου Μαρίας, δυνάμει τοῦ τιμίου καὶ ζωοποιοῦ Σταυροῦ, προστασίαις τῶν τιμίων ἐπουρανίων Δυνάμεων ἀσωμάτων, ἱκεσίαις τοῦ τιμίου ἐνδόξου Προφήτου Προδρόμου καὶ Βαπτιστοῦ Ἰωάννου, τῶν ἁγίων ἐνδόξων καὶ πανευφύμων Αποστόλων, τῶν ἐν ἁγίοις Πατέρων ἡμῶν μεγάλων Ἱεραρχῶν καὶ οἰκουμενικῶν Διδασκάλων, Βασιλείου τοῦ Μεγάλου, Γρηγορίου τοῦ Θεολόγου καὶ Ἰωάννου τοῦ Χρυσοστόμου, Ἀθανασίου, Κυρίλλου καὶ Ἰωάννου τοῦ Ἐλεήμονος Πατριαρχῶν Ἀλεξανδρίας· Νικολάου τοῦ ἐν Μύροις,

Σπυρίδωνος Τριμυθοῦντος καὶ Νεκταρίου  
Πενταπόλεως τῶν θαυματουργῶν  
τῶν ἁγίων ἐνδόξων Μεγαλομαρτύρων  
Γεωργίου τοῦ Τροπαιοφόρου, Δημητρίου  
τοῦ Μυροβλήτου, Θεοδώρου τοῦ Τήρωνος,  
Θεοδώρου τοῦ Στρατηλάτου, Μηνᾶ  
τοῦ θαυματουργοῦ· τῶν Ἱερομαρτύρων  
Χαραλάμπους καὶ Ἐλευθερίου, τῆς  
ἁγίας ἐνδόξου Μεγαλομάρτυρος καὶ  
πανευφήμου Εὐφημίας· τῶν ἁγίων ἐνδόξων  
Μαρτύρων Θέκλας, Βαρβάρας, Ἀναστασίας,  
Αἰκατερίνης, Κυριακῆς, Φωτεινῆς, Μαρίνης,  
Παρασκευῆς καὶ Εἰρήνης· τῶν ὁσίων καὶ  
Θεοφόρων Πατέρων ἡμῶν· **(τοῦ Ἁγίου τοῦ  
Ναοῦ)**· τῶν ἁγίων καὶ δικαίων Θεοπατόρων  
Ἰωακείμ καὶ Ἄννης, καὶ πάντων σου τῶν  
Ἁγίων. Ἰκετεύομέν σε, μόνη πολυέλεε Κύριε,  
ἐπάκουσον ἡμῶν τῶν ἁμαρτωλῶν δεομένων  
σου καὶ ἐλέησον ἡμᾶς.

## ΧΟΡΟΣ

Κύριε, ἐλέησον. **(ιβ')**

## ΙΕΡΕΥΣ

Ἐλέει καὶ οἰκτιρμοῖς καὶ φιλανθρωπία  
τοῦ μονογενοῦς σου Υἱοῦ, μεθ' οὗ εὐλογητὸς  
εἶ, σὺν τῷ παναγίῳ καὶ ἀγαθῷ καὶ ζωοποιῷ  
σου Πνεύματι, νῦν καὶ ἀεὶ καὶ εἰς τοὺς  
αἰῶνας τῶν αἰώνων.

**(Ἀμήν.)**

Τοῦ Μηναίου ---

## ΧΟΡΟΣ

**Ὡδιὴ α'. Ἦχος πλ. δ'. Ὁ Εἰρμός.**

**Στίχ.** Τῷ Κυρίῳ ἄσωμεν· ἐνδόξως γὰρ  
δεδοξασται.

Ἄισωμεν τῷ Κυρίῳ, τῷ διαγαγόντι τὸν  
λαὸν αὐτοῦ, ἐν Ἐρυθρᾷ θαλάσῃ, ὅτι μόνος  
ἐνδόξως δεδοξασται.

## Τροπάρια.

Χάριν μοι οὐρανόθεν, Μάρτυρες Κυρίου  
νῦν αἰτήσασθε, τὴν ὑμῶν εὐφημοῦντι, ἐπὶ  
γῆς φωτοφόρον πανήγυριν.

**Στίχ.** Κύριος βασιλεύων τῶν αἰώνων,  
καὶ ἐπ' αἰῶνα, καὶ ἔτι. Ὅτι εἰσῆλθεν ἵππος  
Φαραῶ σὺν ἄρμασι καὶ ἀναβάταις εἰς  
θάλασσαν.

Ῥήξασαι προσπαθείας, σαρκικῆς δεσμᾶ  
ἐν θείῳ Πνεύματι, τῷ Χριστῷ αἱ Παρθένοι,  
συνεδέθησαν σθένει Θεότητος.

**Στίχ.** Οἱ δὲ υἱοὶ Ἰσραὴλ ἐπορεύθησαν διὰ  
ξηρᾶς ἐν μέσῳ τῆς θαλάσσης.

Ἰσχυσεν ὁ Βελίαρ, ἀπατήσαι πρὶν  
τὴν Εὐὰν σεπταὶ Μάρτυρες, ἀλλὰ νῦν  
κατησχύνθη, τοῖς ποσὶν ὑμῶν ὄντως  
πατούμενος.

Δόξα.

Σώμασιν ἡγνισμένοις, ἐκ Παρθένου  
Κόρης τὸν ἐκλάμψαντα, θεραπεύσασαι  
Λόγον, αἱ Παρθένοι, σὺν τούτῳ  
εὐφραίνονται.

Καὶ νῦν. **Θεοτοκίον.**

Τίκεις ἀνερμηνεύτως, ὃν Πατὴρ  
ἀρρέυστως ἀπεγέννησε, καὶ μαζοῖς  
διατρέφεις, τὸν τὰ σύμπαντα τρέφοντα  
Δέσποινα.

**(διαβαστά)**

## ΑΝΑΓΝΩΣΤΗΣ

**ὩΔΗ ΔΕΥΤΕΡΑ**

Δόξα σοι, ὁ Θεὸς ἡμῶν· δόξα σοι.

Πρόσεχε οὐρανέ, καὶ λαλήσω, καὶ  
ἀκουέτω ἡ γῆ ῥήματα ἐκ στόματός μου.

Προσδοκάσθω ὡς ὑετὸς τὸ ἀπόφθεγμα  
μου, καὶ καταβήτω ὡς δρόσος τὰ ῥήματά  
μου, ὡς ὄμβρος ἐπ' ἄγρωστιν καὶ ὡσεὶ  
νιφετὸς ἐπὶ χόρτον.

Ὅτι τὸ ὄνομα Κυρίου ἐκάλεσα· δότε  
μεγαλωσύνην τῷ Θεῷ ἡμῶν.

Θεός, ἀληθινὰ τὰ ἔργα αὐτοῦ, καὶ πᾶσαι αἱ ὁδοὶ αὐτοῦ κρίσεις.

Θεὸς πιστός, καὶ οὐκ ἔστιν ἀδικία, δίκαιος καὶ ὁσιος Κύριος.

Ἡμάρτοσαν οὐκ αὐτῷ τέκνα μωμητά, γενεὰ σκολιὰ καὶ διεστραμμένη. Ταῦτα Κυρίῳ ἀνταποδίδετε;

Οὗτος λαὸς μωρὸς καὶ οὐχὶ σοφός; οὐκ αὐτὸς οὗτός σου πατὴρ ἐκτίησάτο σε καὶ ἐποίησέ σε καὶ ἔπλασέ σε;

Μνήσθητε ἡμέρας αἰῶνος, σύνετε ἔτη γενεᾶς γενεῶν.

Ἐπερώτησον τὸν πατέρα σου, καὶ ἀναγγελεῖ σοι, τοὺς πρεσβυτέρους σου, καὶ ἐροῦσί σοι.

Ὅτε διεμέριζεν ὁ Ὑψιστος ἔθνη, ὡς διέσπειρεν υἱοὺς Ἀδάμ, ἔστησεν ὅρια ἐθνῶν κατὰ ἀριθμὸν ἀγγέλων Θεοῦ,

Καὶ ἐγενήθη μερίς Κυρίου λαὸς αὐτοῦ Ἰακώβ, σχοίνισμα κληρονομίας αὐτοῦ Ἰσραήλ.

Αὐτάρκησεν αὐτὸν ἐν γῇ ἐρήμῳ, ἐν δίψει καύματος ἐν γῇ ἀνύδρῳ· ἐκύκλωσεν αὐτὸν καὶ ἐπαίδευσεν αὐτὸν καὶ διεφύλαξεν αὐτὸν ὡς κόρην ὀφθαλμοῦ.

Ὡς ἀετὸς σκεπάσαι νοσσιὰν αὐτοῦ καὶ ἐπὶ τοῖς νεοσσοῖς αὐτοῦ ἐπεπόθησε, διεῖς τὰς πτέρυγας αὐτοῦ ἐδέξατο αὐτοὺς καὶ ἀνέλαβεν αὐτοὺς ἐπὶ τῷ μεταφρένων αὐτοῦ.

Κύριος μόνος ἤγεν αὐτοὺς καὶ οὐκ ἦν μετ' αὐτῶν θεὸς ἀλλότριος.

Ανεβίβασεν αὐτοὺς ἐπὶ τὴν ἰσχὺν τῆς γῆς, ἐψώμισεν αὐτοὺς γενήματα ἀγρῶν.

Ἐθήλασαν μέλι ἐκ πέτρας καὶ ἔλαιον ἐκ στερεᾶς πέτρας,

Βούτυρον βοῶν καὶ γάλα προβάτων μετὰ στέατος ἀρνῶν καὶ κριῶν, υἱῶν ταύρων καὶ τράγων, μετὰ στέατος νεφρῶν πυροῦ, καὶ αἷμα σταφυλῆς ἔπιον οἶνον.

Καὶ ἔφαγεν Ἰακώβ καὶ ἐνεπλήσθη, καὶ ἀπελάκτισεν ὁ ἡγαπημένος, ἐλιπάνθη, ἐπαχύνθη, ἐπλατύνθη· καὶ ἐγκατέλιπε τὸν Θεὸν τὸν ποιήσαντα αὐτὸν καὶ ἀπέστη ἀπὸ Θεοῦ σωτῆρος αὐτοῦ.

Παρῶξυνάν με ἐπ' ἀλλοτρίοις, ἐν βδελύγμασιν αὐτῶν ἐξεπίκρανάν με.

Ἐθύσαν δαιμονίοις καὶ οὐ Θεῷ, θεοῖς, οἷς οὐκ ἤδεισαν· καινοὶ καὶ πρόσφατοι ἦκασιν, οὓς οὐκ ἤδεισαν οἱ πατέρες αὐτῶν.

Θεὸν τὸν γεννήσαντά σε ἐγκατέλιπες καὶ ἐπελάθου Θεοῦ τοῦ τρέφοντός σε.

Καὶ εἶδε Κύριος καὶ ἐζήλωσε καὶ παρωξύνθη δι' ὀργὴν υἱῶν αὐτοῦ καὶ θυγατέρων.

Καὶ εἶπεν· Ἀποστρέψω τὸ πρόσωπόν μου ἀπ' αὐτῶν καὶ δείξω τί ἔσται αὐτοῖς ἐπ' ἐσχάτων ἡμερῶν· ὅτι γενεὰ ἐξεστραμμένη ἐστίν, υἱοί, οἷς οὐκ ἔστι πίστις ἐν αὐτοῖς.

Αὐτοὶ παρεζήλωσάν με ἐπ' οὐ Θεῷ, παρωργισάν με ἐν τοῖς εἰδώλοις αὐτῶν· καὶ γὰρ παραζηλώσω αὐτοὺς ἐπ' οὐκ ἔθνει, ἐπὶ ἔθνει ἀσυνέτῳ παροργιῶ αὐτούς.

Ὅτι πῦρ ἐκκέκασται ἐκ τοῦ θυμοῦ μου, καυθήσεται ἕως ἄδου κατωτάτου, καταφάγεται γῆν καὶ τὰ γενήματα αὐτῆς, φλέξει θεμέλια ὀρέων.



Συνάξω εἰς αὐτοὺς κακὰ καὶ τὰ βέλη μου συντελέσω εἰς αὐτούς.

Τηκόμενοι λιμῶ καὶ βρώσει ὀρνέων καὶ ὀπισθότονος ἀνίατος· ὀδόντας θηρίων ἐξαποστελῶ εἰς αὐτοὺς μετὰ θυμοῦ συρόντων ἐπὶ τῆς γῆς.

Ἐξωθεν ἀτεκνώσει αὐτοὺς μάχαιρα καὶ ἐκ τῶν ταμιείων φόβος· νεανίσκος σὺν παρθένῳ, θηλάζων μετὰ καθεστηκότος πρεσβυτέρου.

Εἶπα· Διασπερῶ αὐτούς, παύσω δὲ ἐξ ἀνθρώπων τὸ μνημόσυον αὐτῶν.

Εἰ μὴ δι' ὀργὴν ἐχθρῶν, ἵνα μὴ μακροχρονίσωσι, καὶ ἵνα μὴ συνεπιθῶνται οἱ ὑπεναντίοι.

Μὴ εἴπωσιν· Ἡ χεὶρ ἡμῶν ἡ ὑψηλὴ καὶ οὐχὶ Κύριος ἐποίησε ταῦτα πάντα.

Ὅτι ἔθνος ἀπολωλεκὸς βουλήν ἐστι, καὶ οὐκ ἔστιν ἐν αὐτοῖς ἐπιστήμη καὶ οὐκ ἐφρόνησαν συνιέναι.

Ταῦτα πάντα καταδεξάσθωσαν εἰς τὸν ἐπιόντα χρόνον.

Πῶς διώξεται εἰς χιλίους καὶ δύο μετακινήσουσι μυριάδας, εἰ μὴ ὁ Θεὸς ἀπέδοτο αὐτοὺς καὶ Κύριος παρέδωκεν αὐτούς;

Οὐ γὰρ εἰσὶν οἱ θεοὶ αὐτῶν ὡς ὁ Θεὸς ἡμῶν· οἱ δὲ ἐχθροὶ ἡμῶν ἀνόητοι.

Ἐκ γὰρ ἀμπέλων Σοδόμων ἡ ἄμπελος αὐτῶν, καὶ ἡ κληματὶς αὐτῶν ἐκ Γομόρρας· ἡ σταφυλὴ αὐτῶν σταφυλὴ χολῆς, βότρυς πικρίας αὐτοῖς.

Θυμὸς δρακόντων ὁ οἶνος αὐτῶν καὶ θυμὸς ἀσπίδων ἀνίατος.

Οὐκ ἰδοὺ ταῦτα συνήκται παρ' ἐμοὶ καὶ ἐσφράγισται ἐν τοῖς θησαυροῖς μου;

Ἐν ἡμέρᾳ ἐκδικήσεως ἀνταποδώσω, ἐν καιρῷ, ὅταν σφαλῇ ὁ ποὺς αὐτῶν, ὅτι ἐγγὺς ἡμέρα ἀπωλείας αὐτοῖς, καὶ πάρεστιν ἔτοιμα ὑμῖν.

Ὅτι κρινεῖ Κύριος τὸν λαὸν αὐτοῦ καὶ ἐπὶ τοῖς δούλοις αὐτοῦ παρακληθήσεται.

Εἶδε γὰρ παραλελυμένους αὐτοὺς καὶ ἐκλελοιπότητας ἐν ἐπαγωγῇ καὶ παρειμένους.

Καὶ εἶπε Κύριος· Ποῦ εἰσὶν οἱ θεοὶ αὐτῶν, ἐφ' οἷς ἐπεποίθειςαν ἐπ' αὐτοῖς;

Ὡν τὸ στέαρ τῶν θυσιῶν αὐτῶν ἠσθίετε καὶ ἐπίνετε τὸν οἶνον τῶν σπονδῶν αὐτῶν; Ἀναστήτωσαν καὶ βοηθησάτωσαν ὑμῖν καὶ γενηθήτωσαν ὑμῖν σκεπασταί.

Ἴδετε ἴδετε ὅτι ἐγὼ εἰμι, καὶ οὐκ ἔστι Θεὸς πλην ἐμοῦ· ἐγὼ ἀποκτενῶ καὶ ζῆν ποιήσω, πατάξω καὶ γὰρ ἰάσομαι, καὶ οὐκ ἔστιν ὃς ἐξελεῖται ἐκ τῶν χειρῶν μου.

Ὅτι ἀρῶ εἰς τὸν οὐρανὸν τὴν χεῖρά μου καὶ ὁμοῦμαι τῇ δεξιᾷ μου καὶ ἐρῶ· ζῶ ἐγὼ εἰς τὸν αἰῶνα.

Ὅτι παροξυνῶ ὡς ἀστραπὴν τὴν μάχαιράν μου, καὶ ἀνθέξεται κρίματος ἡ χεὶρ μου, καὶ ἀποδώσω δίκην τοῖς ἐχθροῖς καὶ τοῖς μισοῦσί με ἀνταποδώσω.

Μεθύσω τὰ βέλη μου ἀφ' αἵματος, καὶ ἡ μάχαιρά μου φάγεται κρέα, ἀφ' αἵματος τραυματιῶν καὶ αἰχμαλωσίας, ἀπὸ κεφαλῆς ἀρχόντων ἐθνῶν.

Εὐφράνθητε, οὐρανοί, ἅμα αὐτῷ, καὶ προσκυνησάτωσαν αὐτῷ πάντες ἄγγελοι Θεοῦ.



Εὐφράνθητε, ἔθνη μετὰ τοῦ λαοῦ αὐτοῦ,  
καὶ ἐνισχυσάτωσαν αὐτῷ πάντες υἱοὶ Θεοῦ·  
ὅτι τὸ αἷμα τῶν υἱῶν αὐτοῦ ἐκδικᾶται,  
καὶ ἐκδικήσει καὶ ἀνταποδώσει δίκην τοῖς  
ἐχθροῖς καὶ τοῖς μισοῦσιν ἀνταποδώσει, καὶ  
ἐκκαθαριεῖ Κύριος τὴν γῆν τοῦ λαοῦ αὐτοῦ.

(ἐμμελῶς)

Τοῦ Τριωδίου ---

**ΧΟΡΟΣ**

**Κανὼν Α' τοῦ Τριωδίου.**

**Ὡιδὴ β'. Ἦχος πλ. β'. Ὁ Εἰρμός.**

Ἰδετε, ἴδετε, ὅτι ἐγὼ εἰμι Θεός, ὁ μάννα  
ἐπομβρήσας, καὶ τὸ ὕδωρ ἐκ πέτρας,  
πηγάσας πάλαι ἐν ἐρήμῳ τῷ λαῷ μου, τῇ  
μόνῃ δεξιᾷ, καὶ τῇ ἰσχυΐ τῇ ἐμῇ. (δίς)

Δόξα σοι ὁ Θεὸς ἡμῶν, δόξα σοι.

Θέλων ἐπτώχευσας, ὁ φύσει πλούσιος  
Χριστέ, ἐπείνασας θελήσει, ὁ ἐμπιπλῶν  
πᾶν ζῶον· διό με κόρεσον πεινῶντά σου τὴν  
χάριν, καὶ δεῖξον τῆς ἐκεῖ, τραπέζης Λόγε  
κοινωνόν.

Δόξα σοι ὁ Θεὸς ἡμῶν, δόξα σοι.

Λάζαρον πτωχόν με, ἁμαρτιῶν δεῖξον  
Χριστέ, καὶ σκόρπισον τὸν πλοῦτον, ὃν  
περ κακῶς συνῆξα, καὶ τὴν τελείαν σου  
ἀγάπησιν οἰκτίρμον, ἐμπλήσας τῆς ἐκεῖ,  
ρῦσαι κολάσεως φρικτῆς.

Δόξα σοι ὁ Θεὸς ἡμῶν, δόξα σοι.

Παῖδας στομώσασα, δυνατωτέρους  
τοῦ πυρός, εἰργάσατο νηστεία, ποτὲ ἐν  
Βαβυλῶνι, αὐτοὺς ζηλοῦσα ὡς ψυχὴ μου, μὴ  
ἀθύμει, καὶ πῦρ τῶν ἡδονῶν, πνεύματος  
σβέσεις δροσισμῷ.

Υπεραγία Θεοτόκε, σῶσον ἡμᾶς.

**Θεοτοκίον.**

Χαῖρέ σοι βοῶμεν, τῇ κυησάσῃ τὴν  
χαράν, ἡ Κεχαριτωμένη, Θεοτόκε Παρθένε,  
Θεὸν ὃν ἔτεκες, δυσώπει λυτρωθῆναι,  
κινδύνων καὶ φθορᾶς, τοὺς ἀνυμνοῦντάς σε  
αἰεῖ.

Τοῦ Τριωδίου ---

**Κανὼν Β' τοῦ Τριωδίου.**

**Ὡιδὴ β'. Ἦχος πλ. α'. Ἰδετε, ἴδετε**

Δόξα σοι ὁ Θεὸς ἡμῶν, δόξα σοι.

Ἰδετε ἴδετε, ὅτι ἐγὼ εἰμι Θεός, ὁ πέραν,  
Ἰορδάνου διατρίβων ἐπακούσας, ὅτι  
Λάζαρος νοσεῖ, καὶ φήσας ὅτι οὐ θνήσκει,  
ἀλλ' ἔστι τοῦτο ὑπὲρ τῆς δόξης μου.

Δόξα σοι ὁ Θεὸς ἡμῶν, δόξα σοι.

Θρήνοις βαλλόμεναι, αἱ τοῦ Λαζάρου  
ἀδελφαί, τὸ πάθος, σοὶ τῷ Γνώστῃ τῶν  
ἀπάντων φανεροῦσιν, ἀλλὰ μένεις πρὸς  
μικρόν, ἵνα ἐπανάγῃς τὸ θαῦμα, καὶ  
ὑποδείξῃς τοῖς Μαθηταῖς σου φρικτά.

Δόξα. **Τριαδικόν.**

Ὁμοβασίλειε, ἡ τρισὺπόστατος Μονάς,  
κυρία, βασιλεία τῶν αἰώνων, σὲ δοξάζει  
τὸν Πατέρα, καὶ Υἱόν, καὶ τὸ ἅγιον Πνεῦμα,  
πληθὺς Ἀγγέλων, καὶ πᾶσα φύσις βροτῶν.

Καὶ νῦν. **Θεοτοκίον.**

Τίς μὴ θαυμάσει, βλέπων ἐν σοὶ τὸν  
Πλαστοργόν, Παρθένε ἀναπλάσαντα  
Ἀδὰμ τὸν πεπτωκότα καὶ ἀφράστῳ ἐνώσει,  
ἐκ σοῦ σαρκὶ τεχθέντα, ἀναλλοιώτως εἰς  
σωτηρίαν ἡμῶν;

Δόξα σοι ὁ Θεὸς ἡμῶν, δόξα σοι.

Νῦν εὐτρεπίσθητι, ὦ Βηθανία ἐν χαρᾷ  
ποιούσα, τὴν δοχὴν τοῦ Βασιλέως τῶν  
ἀπάντων, ὅτι ἤξει ἐπὶ σέ, ἵνα τὸν Λάζαρον

δείξη, παλινδρομοῦντα ἐκ τῆς φθορᾶς πρὸς ζωήν.

**Ὁ Εἰμός. Ἦχος πλ. α'.**

Ἴδετε, ἴδετε, ὅτι ἐγὼ εἰμι Θεός, ὁ σάρκα ἐνδυσάμενος, βουλήσει ἐκουσία, ἵνα σώσω τὸν Ἀδάμ, τὸν ἐκ πλάνης πεσόντα, τῇ παραβάσει διὰ τοῦ ὀφεως.

Τοῦ Μηναίου - - -

**Ωιδὴ γ'. Ἦχος πλ. δ'. Ὁ Εἰμός.**

**Στίχ.** Ἅγιος εἶ, Κύριε, καὶ σὲ ὑμνεῖ τὸ πνεῦμά μου.

Σὺ εἶ τὸ στερέωμα, τῶν προστρεχόντων σοι Κύριε· σὺ εἶ τὸ φῶς τῶν ἐσκοτισμένων, καὶ ὑμνεῖ σε τὸ πνεῦμά μου.

**Τροπάρια.**

Ὁμβροὶς θείου Πνεύματος, καταρδευόμεναι στάχυν, μαρτυρικούς, θεία γεωργία, αἱ Παρθένοι ἐξήνθησαν.

**Στίχ.** Κύριος ἀνέβη εἰς οὐρανοὺς, καὶ ἐβρόντησεν, αὐτὸς κρινεῖ ἄκρα γῆς, δίκαιους ὦν.

Ὁμβροὶς θείου Πνεύματος, καταρδευόμεναι στάχυν, μαρτυρικούς, θεία γεωργία, αἱ Παρθένοι ἐξήνθησαν.

**Στίχ.** Καὶ δώσει ἰσχὺν τοῖς βασιλεῦσιν ἡμῶν, καὶ ὑψώσει κέρας χριστῶν αὐτοῦ.

Ὑπὲρ τὰ ὁρώμενα, τὰ μὴ βλεπόμενα στέργουσαι, τοὺς ὁρατοὺς, καὶ τοὺς ἀοράτους, ἐτροπώσαντο δαίμονας.

Δόξα.

Πῦρ οὐκ ἐπτοήθητε, προσαναπτόμεναι Πνεύματος, θείῳ πυρί· ὅθεν ἱαμάτων, θείαν δρόσον πηγάζετε.

Καὶ νῦν. **Θεοτοκίον.**

Ῥῆξον τῶν πταισμάτων μου, δεινὸν χειρόγραφον Δέσποινα, ἢ τὰ δεσμά, λύσσα τοῦ, Αἰδου, τῇ ἀσπόρῳ κυήσει σου.

**Ὁ Εἰμός.**

Σὺ εἶ τὸ στερέωμα, τῶν προστρεχόντων σοι Κύριε· σὺ εἶ τὸ φῶς τῶν ἐσκοτισμένων, καὶ ὑμνεῖ σε τὸ πνεῦμά μου.

**ΔΙΑΚΟΝΟΣ**

Ἔτι καὶ ἔτι ἐν εἰρήνῃ τοῦ Κυρίου δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου, ὑπερευλογημένης, ἐνδόξου Δεσποίνης ἡμῶν Θεοτόκου καὶ ἀειπαρθένου Μαρίας μετὰ πάντων τῶν Ἁγίων μνημονεύσαντες, ἑαυτοὺς καὶ ἀλλήλους καὶ πᾶσαν τὴν ζωὴν ἡμῶν Χριστῷ τῷ Θεῷ παραθώμεθα.

(Σοί, Κύριε.)

**ΙΕΡΕΥΣ**

Ὅτι σὺ εἶ ὁ Θεὸς ἡμῶν, καὶ σοὶ τὴν δόξαν ἀναπέμπομεν, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

**ΧΟΡΟΣ**

**Κάθισμα.**

Τοῦ Μηναίου - - -

**Ἦχος πλ. δ'. Τὴν Σοφίαν καὶ Λόγον.**

Νυμφευθεῖσαι Κυρίῳ θεοπρεπῶς, ὥσπερ προῖκα τὸ αἶμα καὶ τὴν αὐτῷ σφαγὴν, προσηνέγκατε, ἀθληφόροι Νεάνιδες, καὶ νυμφῶνος θείου, ἀξίως ἐτύχετε, φωτισμοῦ ἀρρόγητου, ἀπαύστως πληροῦμεναι· ὅθεν τὴν ἁγίαν, καὶ σεπτὴν

ὑμῶν μνήμην, τελοῦντες ἐν πνεύματι,  
τὸν Σωτῆρα δοξάζομεν, καὶ πιστῶς  
ἀνακράζομεν· Πρεσβεύσατε Χριστῷ τῷ Θεῷ,  
τῶν πταισμάτων ἄφεσιν δωρήσασθαι, τοῖς  
ἐορτάζουσι πόθῳ, τὴν ἀγίαν μνήμην ὑμῶν.

Δόξα· καὶ νῦν. **Θεοτοκίον.**

**Ἦχος πλ. δ'. Τὴν Σοφίαν καὶ Λόγον.**

Τὴν Σοφίαν καὶ Λόγον ἐν σῇ γαστρὶ,  
συλλαβοῦσα ἀφράστως Μήτηρ Θεοῦ,  
τῷ κόσμῳ ἐκύησας, τὸν τὸν κόσμον  
κατέχοντα, καὶ ἐν ἀγκάλαις ἔσχες, τὸν  
πάντα συνέχοντα, τὸν τροφοδότην πάντων,  
καὶ πλάστην καὶ Κύριον. Ὅθεν δυσωπῶ σε,  
Παναγία Παρθένε, ῥυσθῆναι πταισμάτων  
μου, ὅταν μέλλω παρίστασθαι, πρὸ  
προσώπου τοῦ Κτίστου μου. Δέσποινα  
Παρθένε ἀγνή τὴν σὴν βοήθειαν τότε μοι  
δώρησαι· καὶ γὰρ δύνασαι, ὅσα θέλεις  
πανύμνητε.

Τοῦ Μηναίου - - -

**Ὡδὴ δ'. Ἦχος πλ. δ'. Ὁ Εἰρμός.**

**Στίχ.** Δόξα τῇ δυνάμει σου, Κύριε.

Εἰσακήκοα Κύριε, τῆς οἰκονομίας σου  
τὸ μυστήριον, κατενόησα τὰ ἔργα σου, καὶ  
ἐδόξασά σου τὴν Θεότητα.

**Τροπάρια.**

Οἱ τοῦ σώματος ἔρωτες, ἔρωτι τῷ  
θείῳ ὑποχωρήσαντες, καταγώγια τοῦ  
Πνεύματος, τὰς Χριστοῦ Παρθένους  
ἀπειργάσαντο.

**Στίχ.** Κύριος ὁ Θεός μου δυνάμεις μου, καὶ  
τάξει τοὺς πόδας μου εἰς συντέλειαν.

Συμφωνία θεόφρονι, τοῖς ὑπεναντίοις  
ἀντιταξάμεναι, νίκην θείαν ἀπηνέγκασθε,  
καὶ στεφάνων θείων ἡξιώθητε.

**Στίχ.** Καὶ ἐπὶ τὰ ὑψηλὰ ἐπιβιβᾷ με, τοῦ  
νικῆσαί με ἐν τῇ ᾠδῇ αὐτοῦ.

Ὁ χορὸς ὁ μακάριος, τῶν ἀειπαρθένων  
πυρὶ ὀπτώμενος, εὐωδία προσενήνεκται, τῷ  
ἐκ τῆς Παρθένου ἀνατείλαντι.

Δόξα.

Ἰερῶς ὥσπερ ἄκακοι, ἡγεσθε ἀμνάδες  
θύεσθαι πάνσεμνοι, οὐκ ἐρίζουσαι, οὐ  
κράζουσαι, ἀλλὰ προαιρέσει θανατούμεναι.

Καὶ νῦν. **Θεοτοκίον.**

Σωματούμενον Κύριον, ἔτεκες Κυρία  
πάσης τῆς κτίσεως, ὃν ἰκέτευε ῥυσθῆναι με,  
ἐχθροῦ Παναγία κυριεύοντος.

Τοῦ Μηναίου - - -

**Ὡδὴ ε'. Ἦχος πλ. δ'. Ὁ Εἰρμός.**

**Στίχ.** Κύριε, ὁ Θεὸς ἡμῶν, εἰρήνην δὸς  
ἡμῖν.

Φώτισον ἡμᾶς, τοῖς προστάγμασί σου  
Κύριε, καὶ τῷ βραχίονί σου τῷ ὑψηλῷ, τὴν  
σὴν εἰρήνην, παράσχου ἡμῖν φιλάνθρωπε.

**Τροπάρια.**

Ὁρθρισαν ὁμοῦ, πρὸς Χριστὸν τὸ φῶς τὸ  
ἄδυτον, αἱ Παρθένοι αἱ θεόφρονες, καὶ ὑπὲρ  
φέγγος, τοῦ ἡλίου κατηυγάσθησαν.

**Στίχ.** Ἀναστήσονται οἱ νεκροί, καὶ  
ἐγερθήσονται οἱ ἐν τοῖς μνημείοις, καὶ  
εὐφρανθήσονται οἱ ἐν τῇ γῇ

Μέλη ἀνδρικῶς, ἐκδεδώκατε πρὸς  
βάσανα, βασανίσασαι τὸν τύραννον, τῇ  
καρτερίᾳ, ἀξιάγαστοι τῆς πίστεως.

**Στίχ.** Ἡ γὰρ δρόσος ἡ παρὰ σοῦ ἱάμα  
αὐτοῖς ἐστίν, ἡ δὲ γῆ τῶν ἀσεβῶν πεσεῖται.

Ἄνθος ἱερόν, τῶν Μαρτύρων  
ἀνεδείχθητε, εὐωδίαν θείας γνώσεως, τῇ  
Ἐκκλησίᾳ διαπνέουσai πανεύφημοι.

Δόξα.

Ῥήμασιν ὑμῶν, ὁ μέγας λαός  
πεφίμωται, καρτερία δὲ νενίκηται, καὶ  
ἀφανεία, παρεπέμφθη παναοίδιμοι.

Καὶ νῦν. **Θεοτοκίον.**

Τέλος μοι χρηστόν, προσγενέσθαι Κόρη  
πρέσβευε, ὅπως φύγω τὰς μενούσας με,  
ἀτελευτήτους, τιμωρίας καὶ σωθήσομαι.

Τοῦ Μηναίου - -

**Ὡδὴ Γ'. Ἦχος πλ. δ'. Ὁ Εἰρμός.**

**Στίχ.** Ὡς τὸν προφήτην Ἰωάνν, σῶσον  
ἡμᾶς, Κύριε.

Τὴν δέησιν ἐκχεῶ πρὸς Κύριον, καὶ  
αὐτῷ ἀπαγγελῶ μου τὰς θλίψεις, ὅτι κακῶν  
ἡ ψυχὴ μου ἐπλήσθη, καὶ ἡ ζωὴ μου τῷ  
Ἄϊδῃ προσήγγισε, καὶ δέομαι ὡς Ἰωάνᾶς· Ἐκ  
φθορᾶς ὁ Θεὸς με ἀνάγαγε.

**Τροπάρια.**

Ὑπέμειναν τῆς σαρκὸς τὰς ὀδύνας,  
καὶ πυρὸς τὰς τιμωρίας ἀνδρείως, αἱ  
τοῦ Χριστοῦ, ἀθληφόροι καὶ νύμφαι, ἡ  
Χιονία Ἀγάπη Εἰρήνη τε, καὶ στέφανον τὸν  
εὐπρεπῆ, καὶ τὴν ἄρρητον δόξαν ἀπέλαβον.

**Στίχ.** Φυλασσόμενοι μάταια καὶ ψευδῇ,  
ἔλεον αὐτοῖς ἐγκατέλιπον.

Ὑπέμειναν τῆς σαρκὸς τὰς ὀδύνας,  
καὶ πυρὸς τὰς τιμωρίας ἀνδρείως, αἱ  
τοῦ Χριστοῦ, ἀθληφόροι καὶ νύμφαι, ἡ  
Χιονία Ἀγάπη Εἰρήνη τε, καὶ στέφανον τὸν  
εὐπρεπῆ, καὶ τὴν ἄρρητον δόξαν ἀπέλαβον.

**Στίχ.** Ὅσα ἠϋξάμην ἀποδώσω σοι εἰς  
σωτηρίαν μου τῷ Κυρίῳ.

Συρόμεναι ἐπὶ γῆς ὥσπερ λίθοι,  
κατεστρέψατε Παρθένοι τῆς πλάνης,  
οἰκοδομήν, πᾶσαν σθένει τοῦ Λόγου,  
καὶ πρὸς ναὸν ἐνεχθεῖσαι τὸν ἅγιον,

παρίστασθε περιχαρῶς, τῷ δεσπόζοντι  
πάσης τῆς Κτίσεως.

Δόξα.

Ίάματα ἢ σορὸς Χιονίας, καὶ Εἰρήνης  
καὶ Ἀγάπης πηγάζει, ἐκ τῶν πηγῶν,  
ἀρδομένη πλουσίως, τοῦ Παρακλήτου, καὶ  
παύει νοσήματα, ποτίζει δὲ τῶν εὐσεβῶς,  
προσιόντων καρδίας ἐν χάριτι.

Καὶ νῦν. **Θεοτοκίον.**

Νεκρώσεως δερματίνους χιτῶνας, ὁ  
Ἀδὰμ ἀποβαλὼν τῇ σαρκώσει, τοῦ σοῦ  
Υἱοῦ, Θεοτόκε Παρθένε, καταστολὴν θείας  
δόξης ἐνδέδυται, δοξάζων σε περιχαρῶς, ὡς  
Μητέρα Θεοῦ παναμώμητον.

**Ὁ Εἰρμός.**

Τὴν δέησιν ἐκχεῶ πρὸς Κύριον, καὶ  
αὐτῷ ἀπαγγελῶ μου τὰς θλίψεις, ὅτι κακῶν  
ἡ ψυχὴ μου ἐπλήσθη, καὶ ἡ ζωὴ μου τῷ  
Ἄϊδῃ προσήγγισε, καὶ δέομαι ὡς Ἰωάνᾶς· Ἐκ  
φθορᾶς ὁ Θεὸς με ἀνάγαγε.

**ΔΙΑΚΟΝΟΣ**

Ἔτι καὶ ἔτι ἐν εἰρήνῃ τοῦ Κυρίου  
δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἁγίων μνημονεύσαντες,  
ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

**ΙΕΡΕΥΣ**

Σὺ γὰρ εἶ ὁ Βασιλεὺς τῆς εἰρήνης καὶ  
σωτὴρ τῶν ψυχῶν ἡμῶν, καὶ σοὶ τὴν δόξαν

ἀναπέμπομεν, τῷ Πατρὶ καὶ τῷ Υἱῷ καὶ τῷ  
Ἁγίῳ Πνεύματι, νῦν καὶ ἀεὶ, καὶ εἰς τοὺς  
αἰῶνας τῶν αἰώνων.

(Ἀμήν.)

Τοῦ Τριωδίου ---

**ΑΝΑΓΝΩΣΤΗΣ**

**Μαρτυρικόν. Ἦχος πλ. α'.**

Τὰ θαύματα τῶν ἁγίων σου Μαρτύρων,  
τεῖχος ἀκαταμάχητον, ἡμῖν δωρησάμενος,  
Χριστέ ὁ Θεός, ταῖς αὐτῶν ἱκεσίαις, βουλάς  
ἐθνῶν διασκέδασον, τῆς Βασιλείας τὰ  
σκῆπτρα κραταίωσον, ὡς μόνος ἀγαθὸς καὶ  
φιλόανθρωπος.

**Συναξάριον.**

Τοῦ Μηναίου.

Τῇ ΙΓ' τοῦ αὐτοῦ μηνός, μνήμη τῶν  
Ἁγίων Μαρτύρων γυναικῶν, Ἀγάπης,  
Εἰρήνης καὶ Χιονίας.

Τῇ αὐτῇ ἡμέρᾳ, μνήμη τοῦ Ἁγίου  
Φήλικος Ἐπικσόπου, Ἰανουαρίου  
Πρεσβυτέρου, Φουρτουνάτου καὶ  
Σεπτεμίνου.

Τῇ αὐτῇ ἡμέρᾳ, μνήμη τῶν Ἁγίων  
Μαρτύρων Λεωνίδου, Χαρίσσης, Νίκης,  
Γαληνῆς, Καλλίδος, Νουνεχίας, Βασιλίσσης  
καὶ Θεοδώρας.

Τῇ αὐτῇ ἡμέρᾳ, μνήμη τῆς Ἁγίας  
Μάρτυρος Εἰρήνης.

Τῇ αὐτῇ ἡμέρᾳ, ὁ Ἅγιος Νεομάρτυς  
Μιχαήλ, ὁ Βουρλιώτης, ὁ ἐν Σμύρνη  
μαρτυρήσας ἐν ἔτει αἰθοβ' (1772), ξίφει  
τελειοῦται.

Τῇ αὐτῇ ἡμέρᾳ, ὁ Ἅγιος Ὁσιομάρτυς  
Χριστοφόρος, ὁ ἐν Ἀδριανουπόλει  
μαρτυρήσας ἐν ἔτει αῳιη' (1818), ξίφει  
τελειοῦται.

Ταῖς τῶν Ἁγίων σου πρεσβείαις, Χριστέ  
ὁ Θεός, ἐλεήσον ἡμᾶς. Ἀμήν.

Τοῦ Μηναίου ---

**ΧΟΡΟΣ**

**Ὡδὴ ζ'. Ἦχος πλ. δ'. Ὁ Εἰρμός.**

**Στίχ.** Τῶν Πατέρων καὶ ἡμῶν Θεός,  
εὐλογητὸς εἶ.

Παῖδες Ἑβραίων ἐν καμίνῳ,  
κατεπάτησαν τὴν φλόγα θαρσαλέως, καὶ  
εἰς δρόσον τὸ πῦρ, μετέβαλον βοῶντες·  
Εὐλογητὸς εἶ Κύριε, ὁ Θεὸς εἰς τοὺς αἰῶνας.

**Τροπάρια.**

Θῆρας ἀγρίους ἐπιόντας, οὐ  
παφλάζουσιν ὁρμὴν πυρὸς ἀστέκτου, οὐ  
μελῶν ἐκτομάς, οὐ πόνους πολυτρόπους, αἶ  
τοῦ Χριστοῦ νεάνιδες, ἐδειλίασαν ἐμφρόνως

**Στίχ.** Εὐλογημένος εἶ ὁ ἐπὶ θρόνου  
δόξης τῆς βασιλείας σου, ὁ ὑπερύμνητος καὶ  
ὑπερυψούμενος εἰς τοὺς αἰῶνας.

Ἐχουσιν ὄμματα καρδίας, πρὸς τὸν  
σώζοντα Θεὸν καὶ Βασιλέα, αἱ Ἀμνάδες  
Χριστοῦ, ἐχώρησαν πρὸς πᾶσαν, τοῦ  
δυσμενοῦς παράταξιν, καὶ ἐνίκησαν  
ἀνδρείως.

**Στίχ.** Εὐλογημένος εἶ ἐν τῷ στερεώματι  
τοῦ οὐρανοῦ, ὁ ὑπερύμνητος καὶ  
ὑπερυψούμενος εἰς τοὺς αἰῶνας.

Ἰλεως ἔσο τοῖς σοῖς δούλοις, Ὑπεράγαθε  
πρεσβείαις Χιονίας, καὶ Εἰρήνης σεμνῆς, καὶ  
τῆς σεπτῆς Ἀγάπης, ἀμαρτιῶν συγχώρησιν,  
δι' αὐτῶν ἡμῖν παρέχων.

Δόξα.

Ὅλον τὸν νοῦν πρὸς τὸν νυμφίον,  
ἀνατεínaσαι Χριστὸν αἱ Ἀθληφόροι ὡς  
τρυφὰς τὰς πικράς, ἡγήσαντο βασάνους·



Εὐλογητὸς εἶ κράζουσαι, ὁ Θεὸς εἰς τοὺς αἰῶνας.

Καὶ νῦν. **Θεοτοκίον.**

Νέκρωσον Ἀχραντε τὴν ζῶσαν, καὶ νεκροῦσαν τὴν ψυχὴν μου ἁμαρτίαν, καὶ ζωῆς μετασχεῖν, ἀξιώσόν με θείας, ἢ τὴν χαρὰν κηρύσασα, καὶ νεκρώσασα τὸν ὄφιν.

**Ὡδὴ η'.**

Τοῦ Μηναίου - -

**Ὡδὴ η'. Ἦχος πλ. δ'. Ὁ Εἰσμός.**

**Στίχ.** Τὸν Κύριον ὑμνεῖτε τὰ ἔργα, καὶ ὑπερυψοῦτε εἰς τοὺς αἰῶνας.

Οἱ θεορρήμονες Παῖδες ἐν τῇ καμίνῳ, σὺν τῷ πυρὶ καὶ τὴν πλάνην, καταπατοῦντες ὑπέψαλλον· Εὐλογεῖτε τὰ ἔργα Κυρίου τὸν Κύριον.

**Τροπάρια.**

Μεμυημέναι τὰ θεῖα παραδόξως, ἐν τῷ καιρῷ τῶν ἀγώνων, γνώμην ἀνδρείαν ἀνέλαβον, τοῦ Χριστοῦ αἱ Ἀμνάδες, στερῶς ἐναθλήσασαι.

**Στίχ.** Εὐλογεῖτε, πάντα τὰ ἔργα Κυρίου, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Ἐσκοτισμένος τῇ μέθῃ ὁ διώκτης, τῆς ζοφερᾶς ἁμαρτίας, γέλωτ' ὀφλήσας ἐφαίνετο, αἱ Χριστοῦ δὲ Παρθένοι, ὡς φῶς ἀπεδείκνυντο.

**Στίχ.** Εὐλογεῖτε, Ἄγγελοι Κυρίου, οὐρανοὶ Κυρίου, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Λύρα φωνοῦσα προφρόνως θεῖον μέλος, ὁμολογίας ἐνθέου, καὶ μαρτυρίας καὶ πίστεως, ἀνεδείχθητε ὄντως, παρθένοι Νεάνιδες.

**Στίχ.** Εὐλογεῖτε, ὕδατα πάντα τὰ ὑπεράνω τῶν οὐρανῶν, πᾶσαι αἱ Δυνάμεις Κυρίου, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Ὀχυρωθεῖσαι τῷ πόθῳ τοῦ Δεσπότη, τὰ ὀχυρώματα πάντα, τοῦ διαβόλου καθείλετε, Ἀθληφόροι Κυρίου, καὶ νῦν μακαρίζεσθε.

**Στίχ.** Εὐλογεῖτε, ἥλιος καὶ σελήνη, ἄστρα τοῦ οὐρανοῦ, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

**Θεοτοκίον.**

Σύμβολα φέρουσα πάλαι τοῦ σοῦ τόκου, τοὺς νεανίας οὐ φλέγει, Παρθενομῆτορ ἢ κάμιнос, ὡς οὐδὲ τὴν νηδύν σου, τὸ πῦρ τῆς Θεότητος.

(διαβαστά)

**Στίχοι Ἐνδιάμεσοι Ὁγδὸς Ὡδῆς.**

Εὐλογεῖτε, πᾶς ὄμβρος καὶ δρόσος, πάντα τὰ πνεύματα, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Εὐλογεῖτε, πῦρ καὶ καῦμα, ψῦχος καὶ καύσων, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Εὐλογεῖτε δρόσοι καὶ νιφετοί, πάγοι καὶ ψῦχος, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Εὐλογεῖτε, πάχνη καὶ χιόνες, ἀστραπαὶ καὶ νεφέλαι τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Εὐλογεῖτε, φῶς καὶ σκότος, νύκτες καὶ ἡμέραι, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Εὐλογεῖτε, γῆ, ὄρη καὶ βουνοί, καὶ πάντα τὰ φυόμενα ἐν αὐτῇ, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Εὐλογεῖτε, πηγαί, θάλασσα, καὶ ποταμοί, κήτη, καὶ πάντα τὰ κινούμενα ἐν τοῖς ὕδασι, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

(ἐμμελῶς)

Τοῦ Τριωδίου ---

**Κανὼν Α' τοῦ Τριωδίου.**

**Ὡδὴ η'. Ἦχος πλ. β'.**

**Ἐκ φλογὸς τοῖς Ὅσιος.**

**Στίχ.** Εὐλογεῖτε, πάντα τὰ πετεινὰ τοῦ οὐρανοῦ, τὰ θηρία καὶ πάντα τὰ κτήνη, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Ἐννοῶν μου τὰ πλήθη τῶν παραπτώσεων, καὶ πληττόμενος κέντρῳ τῆς συνειδήσεως, ὥσπερ ἐν φλογί, ὀδυνῶμαι ὁ ἄθλιος. Οἴκτειρόν με Λόγε, Θεοῦ τῷ σῶ ἑλέει.

**Στίχ.** Εὐλογεῖτε, υἱοὶ τῶν ἀνθρώπων, εὐλογεῖτω Ἰσραὴλ τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Παραβλέψας Λαζάρου τὰ κατορθώματα, τοῦ ἀσπλάγχχνου Πλουσίου τρόπους ἐζήλωσα, εὐσπλαγχνε Θεέ, ἐπιστρέψας με οἴκτειρον, ἵνα σε δοξάζω, εἰς πάντας τοὺς αἰῶνας.

**Στίχ.** Εὐλογεῖτε, Ἱερεῖς Κυρίου, δοῦλοι Κυρίου, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Ψυχικῇ ἀσθενείᾳ περικρατούμενος, καὶ τεθνήξασθαι μέλλων δι' ἀπογνώσεως, τῆς σῆς Ἰησοῦ, ἐπισκέψεως δέομαι, τῆς ζωοποιούσης, τοὺς σὲ προσκαλουμένους.

**Στίχ.** Εὐλογεῖτε, πνεύματα καὶ ψυχαὶ Δικαίων, ὅσοι καὶ ταπεινοὶ τῇ καρδίᾳ, τὸν

Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

**Θεοτοκίον.**

Παναγία Παρθένε σύ με διάσωσον, τῆς ἐμῆς ἀσθενείας γενοῦ βοήθεια, ἡ τὸν θελητὴν τοῦ ἐλέους κυήσασα ὃν ὑπερυψοῦμεν, εἰς πάντας τοὺς αἰῶνας.

**Κανὼν Β' τοῦ Τριωδίου.**

**Ὡδὴ η'. Ἦχος πλ. α'. Οἱ ὅσιοί σου Παῖδες**

**Στίχ.** Εὐλογεῖτε, Ἀνανία, Ἀζαρία, καὶ Μισαήλ, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Αγάλλου Βηθανία, ἡ τοῦ Λαζάρου πατρίς· ἐπὶ σοὶ γὰρ Χριστὸς ἐπιστάς, μεγαλεῖον τελέσει, ζωώσας τὸν Λάζαρον.

**Στίχ.** Εὐλογεῖτε, Ἀπόστολοι, Προφῆται, καὶ Μάρτυρες Κυρίου, τὸν Κύριον· ὑμνεῖτε καὶ ὑπερυψοῦτε αὐτὸν εἰς τοὺς αἰῶνας.

Λάζαρος νοσηλεύεται, ἵνα σὺ δοξασθῇς, ὁ Υἱὸς τοῦ Θεοῦ ἐν αὐτῷ, καὶ ὑμνεῖ σε ἀπαύστως, τὰ ἔργα τὸν Κύριον.

**Στίχ.** Εὐλογοῦμεν Πατέρα, Υἱὸν καὶ Ἅγιον Πνεῦμα, τὸν Κύριον· ὑμνοῦμεν, καὶ ὑπερυψοῦμεν αὐτὸν εἰς τοὺς αἰῶνας.

**Τριαδικόν.**

Τριάδα παναγίαν, τὴν ἐν Πατρὶ, καὶ Υἱῷ, καὶ Πνεύματι, ὑμνοῦντες ψάλλομεν· Εὐλογεῖτε, τὰ ἔργα τὸν Κύριον.

Καὶ νῦν. **Θεοτοκίον.**

Τὸν ἄρρητόν σου τόκον, πάντες ὑμνοῦμεν Ἀγνή, καὶ σέβοντες αὐτὸν ὡς Θεόν, εὐλογοῦμεν ὑμνοῦμεν, ἀπαύστως τὸν Κύριον.

Δόξα σοι ὁ Θεὸς ἡμῶν, δόξα σοι.

Τῶν ἀρετῶν τοὺς κλάδους, πρὸς ὑπαντὴν τοῦ Χριστοῦ, εὐτρεπίζοντες νῦν



κράζομεν· Εὐλογεῖτε τὰ ἔργα, Κυρίου τὸν Κύριον.

Αἰνοῦμεν, εὐλογοῦμεν καὶ προσκυνοῦμεν τὸν Κύριον.

**Ὁ Εἰρμός. Ἦχος πλ. α'.**

Οἱ ὅσιοί σου Παῖδες, ἐν τῇ καμίνῳ Χριστέ, ἀνυμνοῦντες ἔλεγον· Εὐλογεῖτε τὰ ἔργα, Κυρίου τὸν Κύριον.

**ΔΙΑΚΟΝΟΣ**

Τὴν Θεοτόκον καὶ μητέρα τοῦ φωτὸς ἐν ὕμνοις τιμῶντες μεγαλύνωμεν.

**ΧΟΡΟΣ**

**Ωιδὴ θ'.**

**Μεγαλυνάριον. Ἦχος πλ. δ'.**

**Στίχ.** Μεγαλύνει ἡ ψυχὴ μου τὸν Κύριον, καὶ ἡγαλλίασε τὸ πνεῦμά μου ἐπὶ τῷ Θεῷ τῷ σωτῆρί μου.

Τὴν τιμιωτέραν τῶν Χερουβείμ, καὶ ἐνδοξοτέραν, ἀσυγκρίτως τῶν Σεραφείμ, τὴν ἀδιαφθόρως, Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

**Στίχ.** Ὅτι ἐπέβλεψεν ἐπὶ τὴν ταπείνωσιν τῆς δούλης αὐτοῦ· ἰδοὺ γάρ, ἀπὸ τοῦ νῦν μακαριοῦσί με πᾶσαι αἱ γενεαί.

Τὴν τιμιωτέραν τῶν Χερουβείμ, καὶ ἐνδοξοτέραν, ἀσυγκρίτως τῶν Σεραφείμ, τὴν ἀδιαφθόρως, Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

**Στίχ.** Ὅτι ἐποίησέ μοι μεγαλεῖα ὁ Δυνατός, καὶ ἅγιον τὸ ὄνομα αὐτοῦ, καὶ τὸ ἔλεος αὐτοῦ εἰς γενεάν, καὶ γενεάν τοῖς φοβουμένοις αὐτόν.

Τὴν τιμιωτέραν τῶν Χερουβείμ, καὶ ἐνδοξοτέραν, ἀσυγκρίτως τῶν Σεραφείμ,

τὴν ἀδιαφθόρως, Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

**Στίχ.** Ἐποίησε Κράτος ἐν βραχίονι αὐτοῦ, διεσκόρπισεν ὑπερηφάνους διανοίᾳ καρδίας αὐτῶν.

Τὴν τιμιωτέραν τῶν Χερουβείμ, καὶ ἐνδοξοτέραν, ἀσυγκρίτως τῶν Σεραφείμ, τὴν ἀδιαφθόρως, Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

**Στίχ.** Καθεῖλε δυνάστας ἀπὸ θρόνων, καὶ ὕψωσε ταπεινούς, πεινῶντας ἐνέπλησεν ἀγαθῶν, καὶ πλουτοῦντας ἐξαπέστειλε κενούς.

Τὴν τιμιωτέραν τῶν Χερουβείμ, καὶ ἐνδοξοτέραν, ἀσυγκρίτως τῶν Σεραφείμ, τὴν ἀδιαφθόρως, Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

**Στίχ.** Ἀντελάβετο Ἰσραὴλ παιδὸς αὐτοῦ, μνησθῆναι ἐλέους, καθὼς ἐλάλησε πρὸς τοὺς Πατέρας ἡμῶν, τῷ Ἀβραάμ, καὶ τῷ σπέρματι αὐτοῦ ἕως αἰῶνος.

Τὴν τιμιωτέραν τῶν Χερουβείμ, καὶ ἐνδοξοτέραν, ἀσυγκρίτως τῶν Σεραφείμ, τὴν ἀδιαφθόρως, Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

Τοῦ Μηναίου ---

**Ωιδὴ θ'.** Ἦχος πλ. δ'. Ὁ Εἰρμός.

Κυρίως Θεοτόκον, σὲ ὁμολογοῦμεν, οἱ διὰ σοῦ σεσωσμένοι Παρθένε Ἀγνή, σὺν Ἀσωμάτοις χορείαις, σὲ μεγαλύνοντες.

**Τροπάρια.**

Ἰθύνθητε Παρθένοι, θεῖους πρὸς λιμένας, τῇ κυβερνήσει Χριστοῦ τοῦ Θεοῦ ἡμῶν, τῶν πειρασμῶν παρελθοῦσαι ἄγρια κύματα.

**Στίχ.** Εὐλογητὸς Κύριος ὁ Θεὸς τοῦ  
Ισραήλ, ὅτι ἐπεσκέψατο καὶ ἐποίησε  
λύτρωσιν τῷ λαῷ αὐτοῦ.

Ὡς ἄστρα ὡς λαμπάδες, φαίνουσαι  
Εἰρήνη, σὺν Χιονία Ἀγάπη φωτίζουνσι, τῆς  
Ἐκκλησίας πλουσίως ἅπαν τὸ πλήρωμα.

**Στίχ.** Καὶ ἤγειρε κέρασ σωτηρίας ἡμῖν, ἐν  
οἴκῳ Δαυΐδ τοῦ παιδὸς αὐτοῦ.

Συνήφθητε χορεΐαις, ταῖς τῶν  
Ἀσωμάτων, τοὺς ἀσωμάτους ἐχθροὺς  
μετὰ σώματος, περιφανῶς, Ἀθληφόροι  
καταπαλαίσασαι.

**Στίχ.** Καθὼς ἐλάλησε διὰ στόματος τῶν  
ἀγίων, τῶν ἀπ' αἰῶνος Προφητῶν αὐτοῦ.  
Σωτηρίαν ἐξ ἐχθρῶν ἡμῶν, καὶ ἐκ χειρὸς  
πάντων τῶν μισούντων ἡμᾶς.

Ἡλίου λαμπροτέρα, φαίνουσα ἡ μνήμη,  
ἡμῶν φωτίζει πιστῶν ἅπαν πλήρωμα, ἣν  
ἐτησίως τιμῶμεν Παρθενομάρτυρες.

**Στίχ.** Ποιῆσαι ἔλεος μετὰ τῶν Πατέρων  
ἡμῶν, καὶ μνησθῆναι διαθήκης ἀγίας αὐτοῦ.

### **Θεοτοκίον.**

Φιλάγαθε Παρθένε, τὴν κεκακωμένην,  
τῇ ἁμαρτία ψυχὴν μου ἀγάθυνον, ἢ τὸν  
πανάγαθον Λόγον ἀποκυήσασα.

Τοῦ Τριωδίου - -

### **Κανὼν Α' τοῦ Τριωδίου.**

**Ὡιδὴ Θ'. Ἦχος πλ. β'.** Θεὸν ἀνθρώποις.

**Στίχ.** Ὁρκον, ὃν ᾤμοσε πρὸς Ἀβραάμ τὸν  
πατέρα ἡμῶν, τοῦ δοῦναι ἡμῖν ἀφόβως, ἐκ  
χειρὸς τῶν ἐχθρῶν ἡμῶν ῥυσθέντας.

Τὸ πρὶν τὸν ἄνθρωπον τὸν  
Πρωτόπλαστον, γεῦσις πικρὰ δεινῶς τοῦ  
Παραδείσου ἐξώρισε, καὶ θανάτου τοῖς  
βρόχοις ὑπέζευξε. Νήστευσον ὦ ψυχὴ μου,

φεῦγε τὴν μίμησιν, φεῦγε τῆς τροφῆς τὴν  
ἡδονήν, τὴν πολυώδυνον.

**Στίχ.** Λατρεύειν αὐτῷ ἐν ὁσιότητι καὶ  
δικαιοσύνῃ ἐνώπιον αὐτοῦ, πάσας τὰς ἡμέρας  
τῆς ζωῆς ἡμῶν.

Εἰς νοῦν λαμβάνω σοῦ τὸ κριτήριον, τὸ  
τῆς φλογὸς τὸ ἄσβεστον, Κριτὰ δικαιοτάτε,  
ἐμαυτὸν κατακρίνω πρὸ κρίσεως· δέδοικα  
γὰρ καὶ τρέμω, ἄμετρα πταίσας σοι, ἄλλος  
ὡς οὐδεὶς ἐπὶ τῆς γῆς· διό με οἴκτειρον.

**Στίχ.** Καὶ σύ, Παιδίον, Προφήτης  
Ὑψίστου κληθήσῃ· προπορεύσῃ γὰρ πρὸ  
προσώπου Κυρίου ἐτοιμάσαι ὁδοὺς αὐτοῦ.

Παθῶν ἐκπλύνωμεν ἁμαυρότητα,  
φωτιστικαῖς εὐχαῖς, καὶ ἀρετῶν  
κλάδους φέροντες, ὑπαντῆσαι Χριστῷ  
ἐπισπεύσωμεν, πῶλῳ προσδοκωμένῳ, νῦν  
ἐπιβήσεσθαι, ἐτοιμαζομένῳ τε παθεῖν, διὰ  
τὸ σῶσαι ἡμᾶς.

**Στίχ.** Τοῦ δοῦναι γνῶσιν σωτηρίας τῷ  
λαῷ αὐτοῦ, ἐν ἀφέσει ἁμαρτιῶν αὐτῶν, διὰ  
σπλάγχνα ἐλέους Θεοῦ ἡμῶν.

### **Θεοτοκίον.**

Ἐκ σοῦ Παρθένε θεοχαρίτωτε, τοῖς ἐκ  
νυκτὶ παθῶν κεκρατημένοις ἀνέτειλε, τοῦ  
φωτὸς καὶ εἰρήνης Χριστὸς χορηγός, τὴν  
ἐξ ἀπροσεξίας, λύων παράβασιν, καὶ τὴν  
ἀπολύτρωσιν ἡμῖν, σαφῶς δωρούμενος.

### **Κανὼν Β' τοῦ Τριωδίου.**

**Ὡιδὴ Θ'. Ἦχος πλ. α'.** Ἡσαΐα χόρευε

**Στίχ.** Ἐν οἷς ἐπεσκέψατο ἡμᾶς ἀνατολὴ  
ἐξ ὕψους, ἐπιφανῆσαι τοῖς ἐν σκότει καὶ σκιᾷ  
θανάτου καθημένοις.

Νῦν τὰ νεκροτάφια, ἐτοιμάζου,  
Λάζαρε σοφέ· ἐκλείπεις γὰρ τῆς ζωῆς,  
αὔριον θανόν, τὸν τάφον ἐπίβλεψον, ὃν

οικήσεις, ἀλλὰ σε Χριστός, πάλιν ζώσεται, ἀναστήσας τετραήμερον.

**Στίχ.** Τοῦ κατευθῆναι τοὺς πόδας ἡμῶν εἰς ὁδὸν εἰρήνης.

Βηθανία χόρευε· ἐπὶ σὲ γάρ, ἤξει ὁ Χριστός, θαῦμά σοι ἐκτελῶν, μέγα καὶ φρικτόν, δεσμεύσας τὸν θάνατον, ἀναστήσει, πάντως ὡς Θεός, Λάζαρον θνήξαντα, καὶ τὸν Κτίστην μεγαλύνοντα.

Δόξα. **Τριαδικόν.**

Ὁμοουσιότητι, ἀνυμνῶ σε, ἄναρχε Τριάς, σεπτὴ ζωαρχικὴ, ἄτμητε Μονὰς Πατὴρ ὁ ἀγέννητος καὶ γεννητέ, Λόγε καὶ Υἱέ, Πνεῦμα τὸ ἅγιον, ἡμᾶς σῶσον τοὺς ὑμνοῦντάς σε.

Καὶ νῦν. **Θεοτοκίον.**

Ὑπὲρ νοῦν ὁ τόκος σου, Θεομητορ· ἄνευ γὰρ ἀνδρός, ἡ σύλληψις ἐν σοί, καὶ παρθενικῶς, ἡ κύησις γέγονε· καὶ γὰρ Θεός ἐστιν ὁ τεχθεὶς ὃν μεγαλύνοντες, σὲ Παρθένε μακαρίζομεν.

Δόξα σοι ὁ Θεὸς ἡμῶν, δόξα σοι.

Δεῦτε ἐτοιμάσωμεν, τῷ Κυρίῳ, τὰ πρὸς ὑπαντήν, βαῖα ἀρετῶν, φέροντες αὐτῷ· οὕτω γὰρ δεξόμεθα, ὡς εἰς πόλιν Ἱερουσαλήμ ἐν τῇ ψυχῇ ἡμῶν, προσκυνοῦντες καὶ ὑμνοῦντες αὐτόν.

**Ὁ Εἰρμός. Ἦχος πλ. α'.**

Ἡσαΐα χόρευε, ἡ Παρθένος ἔσχεν ἐν γαστρὶ, καὶ ἔτεκεν υἱὸν τὸν Ἐμμανουήλ, Θεόν τε καὶ ἄνθρωπον, ἀνατολὴ ὄνομα αὐτῷ, ὃν μεγαλύνοντες, τὴν Παρθένον μακαρίζομεν.

Ἄξιόν ἐστιν ὡς ἀληθῶς μακαρίζειν σε τὴν Θεοτόκον, τὴν ἀειμακάριστον καὶ παναμώμητον καὶ μητέρα τοῦ Θεοῦ

ἡμῶν. Τὴν τιμιωτέραν τῶν Χερουβείμ, καὶ ἐνδοξοτέραν, ἀσυγκρίτως τῶν Σεραφεείμ, τὴν ἀδιαφθόρως, Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

**ΔΙΑΚΟΝΟΣ**

Ἔτι καὶ ἔτι ἐν εἰρήνῃ τοῦ Κυρίου δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου, ὑπερευλογημένης, ἐνδόξου Δεσποίνης ἡμῶν Θεοτόκου καὶ ἀειπαρθένου Μαρίας μετὰ πάντων τῶν Ἀγίων μνημονεύσαντες, ἑαυτοὺς καὶ ἀλλήλους καὶ πᾶσαν τὴν ζωὴν ἡμῶν Χριστῷ τῷ Θεῷ παραθώμεθα.

(Σοί, Κύριε.)

**ΙΕΡΕΥΣ**

Ὅτι σὲ αἰνοῦσι πᾶσαι αἱ δυνάμεις τῶν οὐρανῶν καὶ σοὶ τὴν δόξαν ἀναπέμπουσι, τῷ Πατρὶ καὶ τῷ Υἱῷ καὶ τῷ ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

Τοῦ Ὡρολογίου - - -

**ΧΟΡΟΣ**

**Φωταγωγικά**

**Ἦχος πλ. α'.**

Φωτοδότα Κύριε, ἐξαπόστειλον τὸ φῶς σου, καὶ φώτισον τὴν καρδίαν μου, πρεσβείαις τοῦ Προδρόμου, καὶ σῶσόν με.

Φωτοδότα Κύριε, ἐξαπόστειλον τὸ φῶς σου, καὶ φώτισον τὴν καρδίαν μου, πρεσβείαις τῶν Ἀγίων καὶ σῶσόν με.

Φωτοδότα Κύριε, ἐξαπόστειλον τὸ φῶς σου, καὶ φώτισον τὴν καρδίαν μου, πρεσβείαις τῆς Θεοτόκου, καὶ σῶσόν με.

**ΑΝΑΓΝΩΣΤΗΣ****Οἱ Αἱνοί. (διαβαστά)****Ψαλμός ΡΜΗ' (148).**

Αἰνεῖτε τὸν Κύριον ἐκ τῶν οὐρανῶν· αἰνεῖτε αὐτὸν ἐν τοῖς ὑψίστοις. Αἰνεῖτε αὐτόν, πάντες οἱ ἄγγελοι αὐτοῦ· αἰνεῖτε αὐτόν, πᾶσαι αἱ δυνάμεις αὐτοῦ. Αἰνεῖτε αὐτόν ἥλιος καὶ σελήνη, αἰνεῖτε αὐτόν πάντα τὰ ἄστρα καὶ τὸ φῶς. Αἰνεῖτε αὐτόν οἱ οὐρανοὶ τῶν οὐρανῶν καὶ τὸ ὕδωρ τὸ ὑπεράνω τῶν οὐρανῶν. Αἰνεσάτωσαν τὸ ὄνομα Κυρίου, ὅτι αὐτὸς εἶπε, καὶ ἐγενήθησαν, αὐτὸς ἐνετείλατο, καὶ ἐκτίσθησαν. Ἔστησεν αὐτὰ εἰς τὸν αἰῶνα καὶ εἰς τὸν αἰῶνα τοῦ αἰῶνος· πρόσταγμα ἔθετο, καὶ οὐ παρελεύσεται. Αἰνεῖτε τὸν Κύριον ἐκ τῆς γῆς, δράκοντες καὶ πᾶσαι ἄβυσσοι· πῦρ, χάλαζα, χιών, κρύσταλλος, πνεῦμα καταιγίδος, τὰ ποιοῦντα τὸν λόγον αὐτοῦ· τὰ ὄρη καὶ πάντες οἱ βουνοί, ξύλα καρποφόρα καὶ πᾶσαι κέδροι· τὰ θηρία καὶ πάντα τὰ κτήνη, ἔρπετά καὶ πετεινὰ πτερωτά· βασιλεῖς τῆς γῆς καὶ πάντες λαοί, ἄρχοντες καὶ πάντες κριταὶ γῆς· νεανίσκοι καὶ παρθένοι, πρεσβύτεροι μετὰ νεωτέρων· αἰνεσάτωσαν τὸ ὄνομα Κυρίου, ὅτι ὑψώθη τὸ ὄνομα αὐτοῦ μόνον· ἡ ἐξομολόγησις αὐτοῦ ἐπὶ γῆς καὶ οὐρανοῦ. Καὶ ὑψώσει κέρας λαοῦ αὐτοῦ· ὕμνος πᾶσι τοῖς ὁσίοις αὐτοῦ, τοῖς υἱοῖς Ἰσραὴλ, λαῷ ἐγγίζοντι αὐτῷ.

**Ψαλμός ΡΜΘ' (149).**

Ἄσατε τῷ Κυρίῳ ᾄσμα καινόν, ἡ αἵνεσις αὐτοῦ ἐν ἐκκλησίᾳ ὁσίων. Εὐφρανθήτω Ἰσραὴλ ἐπὶ τῷ ποιήσαντι αὐτόν, καὶ οἱ υἱοὶ Σιών ἀγαλλιᾶσθωσαν ἐπὶ τῷ βασιλεῖ αὐτῶν. Αἰνεσάτωσαν τὸ ὄνομα αὐτοῦ ἐν χορῷ, ἐν τυμπάνῳ καὶ ψαλτηρίῳ

ψαλάτωσαν αὐτῷ, ὅτι εὐδοκεῖ Κύριος ἐν τῷ λαῷ αὐτοῦ καὶ ὑψώσει πραεῖς ἐν σωτηρίᾳ. Καυχήσονται ὅσοι ἐν δόξῃ καὶ ἀγαλλιάσονται ἐπὶ τῶν κοιτῶν αὐτῶν. Αἱ ὑψώσεις τοῦ Θεοῦ ἐν τῷ λάρυγγι αὐτῶν, καὶ ῥομφαῖαι δίστομοι ἐν ταῖς χερσὶν αὐτῶν τοῦ ποιῆσαι ἐκδίκησιν ἐν τοῖς ἔθνεσιν, ἐλεγμούς ἐν τοῖς λαοῖς, τοῦ δηῆσαι τοὺς βασιλεῖς αὐτῶν ἐν πέδαις καὶ τοὺς ἐνδόξους αὐτῶν ἐν χειροπέδαις σιδηραῖς, τοῦ ποιῆσαι ἐν αὐτοῖς κρῖμα ἐγγραπτον· δόξα αὕτη ἔσται πᾶσι τοῖς ὁσίοις αὐτοῦ.

**Ψαλμός ΡΝ' (150).**

Αἰνεῖτε τὸν θεὸν ἐν τοῖς ἁγίοις αὐτοῦ, αἰνεῖτε αὐτόν ἐν στερεώματι τῆς δυνάμεως αὐτοῦ· αἰνεῖτε αὐτόν ἐπὶ ταῖς δυναστεῖαις αὐτοῦ, αἰνεῖτε αὐτόν κατὰ τὸ πλῆθος τῆς μεγαλωσύνης αὐτοῦ. Αἰνεῖτε αὐτόν ἐν ἤχῳ σάλπιγγος, αἰνεῖτε αὐτόν ἐν ψαλτηρίῳ καὶ κιθάρᾳ· αἰνεῖτε αὐτόν ἐν τυμπάνῳ καὶ χορῷ, αἰνεῖτε αὐτόν ἐν χορδαῖς καὶ ὀργάνῳ· αἰνεῖτε αὐτόν ἐν κυμβάλοις εὐήχοις, αἰνεῖτε αὐτόν ἐν κυμβάλοις ἀλαλαγμοῦ. Πᾶσα πνοὴ αἰνεσάτω τὸν Κύριον. Ἀλληλούϊα.

Δόξα Πατρὶ καὶ Υἱῷ καὶ Ἁγίῳ Πνεύματι. Καὶ νῦν καὶ ἀεὶ, καὶ εἰς τοὺς αἰῶνας τῶν αἰώνων. Ἀμήν.

**Δοξολογία (διαβαστά)**

Σοὶ δόξα πρέπει, Κύριε, ὁ Θεὸς ἡμῶν, καὶ σοὶ τὴν δόξαν ἀναπέμπομεν, τῷ Πατρί, καὶ τῷ Υἱῷ, καὶ τῷ Ἁγίῳ Πνεύματι, νῦν, καὶ ἀεὶ, καὶ εἰς τοὺς αἰῶνας τῶν αἰώνων. Ἀμήν. Δόξα ἐν ὑψίστοις Θεῷ, καὶ ἐπὶ γῆς εἰρήνῃ ἐν ἀνθρώποις εὐδοκία. Ὑμνοῦμέν σε, εὐλογοῦμέν σε, προσκυνοῦμέν σε, δοξολογοῦμέν σε, εὐχαριστοῦμέν σοι, διὰ τὴν μεγάλην σου δόξαν. Κύριε Βασιλεῦ,

ἐπουράνιε Θεέ, Πάτερ παντοκράτορ· Κύριε Υἱέ μονογενές, Ἰησοῦ Χριστέ, καὶ Ἅγιον Πνεῦμα. Κύριε ὁ Θεός, ὁ Ἀμνὸς τοῦ Θεοῦ, ὁ Υἱὸς τοῦ Πατρὸς, ὁ αἴρων τὴν ἁμαρτίαν τοῦ κόσμου, ἐλέησον ἡμᾶς, ὁ αἴρων τὰς ἁμαρτίας τοῦ κόσμου. Πρόσδεξαι τὴν δέησιν ἡμῶν, ὁ καθήμενος ἐν δεξιᾷ τοῦ Πατρὸς, καὶ ἐλέησον ἡμᾶς. Ὅτι σὺ εἶ μόνος Ἅγιος, σὺ εἶ μόνος Κύριος, Ἰησοῦς Χριστός, εἰς δόξαν Θεοῦ Πατρὸς. Ἀμήν. Καθ' ἐκάστην ἡμέραν εὐλογήσω σε, καὶ αἰνέσω τὸ ὄνομά σου εἰς τὸν αἰῶνα, καὶ εἰς τὸν αἰῶνα τοῦ αἰῶνος. Κύριε, καταφυγὴ ἐγενήθης ἡμῖν ἐν γενεᾷ καὶ γενεᾷ. Ἐγὼ εἶπα· Κύριε, ἐλέησόν με· ἴασαι τὴν ψυχὴν μου, ὅτι ἥμαρτόν σοι. Κύριε, πρὸς σὲ κατέφυγον· δίδαξόν με τοῦ ποιεῖν τὸ θέλημά σου, ὅτι σὺ εἶ ὁ Θεός μου. Ὅτι παρὰ σοὶ πηγὴ ζωῆς· ἐν τῷ φωτί σου ὀψόμεθα φῶς. Παράτεινον τὸ ἔλεός σου τοῖς γινώσκουσί σε. Καταξίωσον, Κύριε, ἐν τῇ ἡμέρᾳ ταύτῃ ἀναμαρτήτους φυλαχθῆναι ἡμᾶς. Εὐλογητὸς εἶ, Κύριε, ὁ Θεὸς τῶν Πατέρων ἡμῶν, καὶ αἰνετὸν καὶ δεδοξασμένον τὸ ὄνομά σου εἰς τοὺς αἰῶνας. Ἀμήν. Γένοιτο, Κύριε, τὸ ἔλεός σου ἐφ' ἡμᾶς, καθάπερ ἠλπίσαμεν ἐπὶ σέ. Εὐλογητὸς εἶ, Κύριε· δίδαξόν με τὰ δικαιώματά σου. Εὐλογητὸς εἶ, Δέσποτα· συνέτισόν με τὰ δικαιώματά σου. Εὐλογητὸς εἶ, Ἅγιε· φώτισόν με τοῖς δικαιώμασί σου. Κύριε, τὸ ἔλεός σου εἰς τὸν αἰῶνα· τὰ ἔργα τῶν χειρῶν σου μὴ παρίδης. Σοὶ πρέπει αἶνος, σοὶ πρέπει ὕμνος, σοὶ δόξα πρέπει, τῷ Πατρί, καὶ τῷ Υἱῷ, καὶ τῷ Ἁγίῳ Πνεύματι, νῦν, καὶ ἀεί, καὶ εἰς τοὺς αἰῶνας τῶν αἰώνων. Ἀμήν.

## ΔΙΑΚΟΝΟΣ

Πληρώσωμεν τὴν ἐωθινήν δέησιν ἡμῶν τῷ Κυρίῳ.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τὴν ἡμέραν πᾶσαν τελείαν, ἀγίαν, εἰρηνικὴν καὶ ἀναμάρτητον, παρὰ τοῦ Κυρίου αἰτησώμεθα.

(Παράσχου, Κύριε.)

Ἄγγελον εἰρήνης, πιστὸν ὁδηγόν, φύλακα τῶν ψυχῶν καὶ τῶν σωμάτων ἡμῶν, παρὰ τοῦ Κυρίου αἰτησώμεθα.

(Παράσχου, Κύριε.)

Συγγνώμην καὶ ἄφεσιν τῶν ἁμαρτιῶν καὶ τῶν πλημμελημάτων ἡμῶν, παρὰ τοῦ Κυρίου αἰτησώμεθα.

(Παράσχου, Κύριε.)

Τὰ καλὰ καὶ συμφέροντα ταῖς ψυχαῖς ἡμῶν καὶ εἰρήνην τῷ κόσμῳ, παρὰ τοῦ Κυρίου αἰτησώμεθα.

(Παράσχου, Κύριε.)

Τὸν ὑπόλοιπον χρόνον τῆς ζωῆς ἡμῶν ἐν εἰρήνῃ καὶ μετανοίᾳ ἐκτελέσαι, παρὰ τοῦ Κυρίου αἰτησώμεθα.

(Παράσχου, Κύριε.)

Χριστιανὰ τὰ τέλη τῆς ζωῆς ἡμῶν, ἀνώδυνα, ἀνεπαίσχυντα, εἰρηνικά, καὶ καλὴν ἀπολογία τὴν ἐπὶ τοῦ φοβεροῦ βήματος τοῦ Χριστοῦ αἰτησώμεθα.

(Παράσχου, Κύριε.)

Τῆς Παναγίας ἀχράντου, ὑπερευλογημένης, ἐνδόξου Δεσποίνης ἡμῶν Θεοτόκου καὶ ἀειπαρθένου Μαρίας μετὰ πάντων τῶν Ἀγίων μνημονεύσαντες,



ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

### ΙΕΡΕΥΣ

Ὅτι Θεὸς ἐλέους, οἰκτιρῶν, καὶ  
φιλανθρωπίας ὑπάρχεις, καὶ σοὶ τὴν δόξαν  
ἀναπέμπομεν, τῷ Πατρὶ, καὶ τῷ Υἱῷ, καὶ τῷ  
Ἁγίῳ Πνεύματι, νῦν, καὶ αἰεὶ, καὶ εἰς τοὺς  
αἰῶνας τῶν αἰώνων.

(Ἀμήν.)

### ΙΕΡΕΥΣ

Εἰρήνη πᾶσι.

(Καὶ τῷ πνεύματί σου.)

### ΔΙΑΚΟΝΟΣ

Τὰς κεφαλὰς ἡμῶν τῷ Κυρίῳ κλίνομεν.

(Σοί, Κύριε.)

### ΙΕΡΕΥΣ (χαμηλοφώνως)

Κύριε, Ἄγιε, ὁ ἐν ὑψηλοῖς κατοικῶν καὶ τὰ  
ταπεινὰ ἐφορῶν, καὶ τῷ παντεφώρῳ σου ὄμματι  
ἐπιβλέπων ἐπὶ πᾶσαν τὴν κτίσιν, σοὶ ἐκλίναμεν τὸν  
αὐχένα τῆς ψυχῆς καὶ τοῦ σώματος, καὶ δεόμεθά σου  
Ἄγιε Ἁγίων· ἔκτεινον τὴν χειρὰ σου τὴν ἀόρατον ἐξ  
ἀγίου κατοικητηρίου σου, καὶ εὐλόγησον πάντας  
ἡμᾶς· καὶ εἴτι ἡμάρτομεν ἐκουσίως ἢ ἀκουσίως,  
ὡς ἀγαθὸς καὶ φιλόανθρωπος Θεὸς συγχώρησον,  
δωρούμενος ἡμῖν τὰ ἐγκόσμια καὶ ὑπερκόσμια  
ἀγαθὰ σου.

Σὸν γάρ ἐστι τὸ ἐλεεῖν καὶ σώζειν  
ἡμᾶς, ὁ Θεὸς ἡμῶν, καὶ σοὶ τὴν δόξαν  
ἀναπέμπομεν, τῷ Πατρὶ, καὶ τῷ Υἱῷ, καὶ τῷ  
Ἁγίῳ Πνεύματι, νῦν, καὶ αἰεὶ, καὶ εἰς τοὺς  
αἰῶνας τῶν αἰώνων.

(Ἀμήν.)

### ΧΟΡΟΣ

**Ἀπόστιχα. Τοῦ Τριωδίου.**

Τοῦ Τριωδίου - -

**Ἰδιόμελον. Ἦχος πλ. α'.**

Ὀλισθηρῶς τοῖς παραπτώμασι, καὶ ταῖς  
σειραῖς τῶν ἁμαρτημάτων, συνδεδεμένη

ὦ ψυχή, τί ῥαθυμεῖς; τί ἀμελεῖς; φεῦγε  
ἀεὶ Σοδόμων καὶ Γομόρρας ὡς ὁ Λῶτ,  
ἀσελγείας τὸν ἐμπρησμόν, μὴ στραφῆς εἰς  
τὰ ὀπίσω, καὶ γένη καθάπερ στήλη ἄλός,  
εἰς ὄρος ἀνασώζου τῶν ἀρετῶν, φεῦγε  
ἀεὶ τοῦ ἀπηνοῦς Πλουσίου, ἀσπλαγχνίας  
τὴν φλεγμονήν, εἰς τοὺς κόλπους  
πρόβαινε τοῦ Ἀβραάμ, ὡς ὁ Λάζαρος, διὰ  
ταπεινοφροσύνης κράζουσα· Ἡ ἐλπίς μου  
καὶ καταφυγή, Κύριε δόξα σοι.

**Στίχ.** Πρὸς σὲ ἦρα τοὺς ὀφθαλμούς  
μου τὸν κατοικοῦντα ἐν τῷ οὐρανῷ. Ἰδοὺ ὡς  
ὀφθαλμοὶ δούλων εἰς χεῖρας τῶν Κυρίων  
αὐτῶν, ὡς ὀφθαλμοὶ παιδίσκης εἰς χεῖρας τῆς  
Κυρίας αὐτῆς, οὕτως οἱ ὀφθαλμοὶ ἡμῶν πρὸς  
Κύριον τὸν θεὸν ἡμῶν, ἕως οὗ οἰκτειρῆσαι  
ἡμᾶς.

Ὀλισθηρῶς τοῖς παραπτώμασι, καὶ ταῖς  
σειραῖς τῶν ἁμαρτημάτων, συνδεδεμένη  
ὦ ψυχή, τί ῥαθυμεῖς; τί ἀμελεῖς; φεῦγε  
ἀεὶ Σοδόμων καὶ Γομόρρας ὡς ὁ Λῶτ,  
ἀσελγείας τὸν ἐμπρησμόν, μὴ στραφῆς εἰς  
τὰ ὀπίσω, καὶ γένη καθάπερ στήλη ἄλός,  
εἰς ὄρος ἀνασώζου τῶν ἀρετῶν, φεῦγε  
ἀεὶ τοῦ ἀπηνοῦς Πλουσίου, ἀσπλαγχνίας  
τὴν φλεγμονήν, εἰς τοὺς κόλπους  
πρόβαινε τοῦ Ἀβραάμ, ὡς ὁ Λάζαρος, διὰ  
ταπεινοφροσύνης κράζουσα· Ἡ ἐλπίς μου  
καὶ καταφυγή, Κύριε δόξα σοι.

**Μαρτυρικόν.**

**Ἦχος πλ. α'.**

**Στίχ.** Ἐλέησον ἡμᾶς, Κύριε,  
ἐλέησον ἡμᾶς, ὅτι ἐπὶ πολὺ ἐπλήσθημεν  
ἐξουδενώσεως, ἐπὶ πλεῖον ἐπλήσθη ἡ ψυχὴ

ἡμῶν. Τὸ ὄνειδος τοῖς εὐθηνούσι, καὶ ἡ ἐξουδένωσις τοῖς ὑπερηφάνοις.

Οἱ Ἀθλοφόροι σου Κύριε, τάξεις τῶν Ἀγγέλων μιμησάμενοι, ὡς ἀσώματοι ταῖς βασάνοις ἐνεκαρτέρησαν, μονολόγιστον ἐλπίδα ἔχοντες, τῶν ἐπηγγελμένων ἀγαθῶν τὴν ἀπόλαυσιν, ταῖς αὐτῶν πρεσβείαις Χριστὲ ὁ Θεὸς ἡμῶν, τὴν εἰρήνην δώρησαι τῷ Κόσμῳ σου, καὶ ταῖς ψυχαῖς ἡμῶν τὸ μέγα ἔλεος.

Δόξα· καὶ νῦν. **Θεοτοκίον.**

**Ἦχος πλ. α'.**

Σὲ δυσωποῦμεν, ὡς Θεοῦ Μητέρα. Εὐλογημένη, πρέσβευε σωθῆναι ἡμᾶς.

**ΙΕΡΕΥΣ**

Ἀγαθὸν τὸ ἐξομολογεῖσθαι τῷ Κυρίῳ καὶ ψάλλειν τῷ ὀνόματί σου, Ὑψίστε· τοῦ ἀναγγέλλειν τῷ πρωῒ τὸ ἔλεός σου καὶ τὴν ἀλήθειάν σου κατὰ νύκτα.

**ΑΝΑΓΝΩΣΤΗΣ**

**Τρισάγιον.**

Ἅγιος ὁ Θεός, ἅγιος Ἰσχυρός, ἅγιος Ἀθάνατος, ἐλέησον ἡμᾶς. **(ἐκ γ')**

Δόξα Πατρὶ καὶ Υἱῷ καὶ Ἀγίῳ Πνεύματι. Καὶ νῦν καὶ ἀεὶ, καὶ εἰς τοὺς αἰῶνας τῶν αἰώνων. Ἀμήν.

Παναγία Τριάς, ἐλέησον ἡμᾶς. Κύριε, ἰλάσθητι ταῖς ἁμαρτίαις ἡμῶν. Δέσποτα, συγχώρησον τὰς ἀνομίας ἡμῖν. Ἄγιε, ἐπίσκεψαι καὶ ἰᾶσαι τὰς ἀσθενείας ἡμῶν, ἕνεκεν τοῦ ὀνόματός σου.

Κύριε, ἐλέησον. Κύριε, ἐλέησον. Κύριε, ἐλέησον.

Δόξα Πατρὶ καὶ Υἱῷ καὶ Ἀγίῳ Πνεύματι. Καὶ νῦν καὶ ἀεὶ, καὶ εἰς τοὺς αἰῶνας τῶν αἰώνων. Ἀμήν.

Πάτερ ἡμῶν ὁ ἐν τοῖς οὐρανοῖς, ἁγιασθήτω τὸ ὄνομά σου. Ἐλθέτω ἡ βασιλεία σου. Γενηθήτω τὸ θέλημά σου, ὡς ἐν οὐρανῷ καὶ ἐπὶ τῆς γῆς. Τὸν ἄρτον ἡμῶν τὸν ἐπιούσιον δὸς ἡμῖν σήμερον. Καὶ ἄφες ἡμῖν τὰ ὀφειλήματα ἡμῶν, ὡς καὶ ἡμεῖς ἀφίεμεν τοῖς ὀφειλέταις ἡμῶν. Καὶ μὴ εἰσενέγκῃς ἡμᾶς εἰς πειρασμόν, ἀλλὰ ρῦσαι ἡμᾶς ἀπὸ τοῦ πονηροῦ.

**ΙΕΡΕΥΣ**

Ὅτι σοῦ ἐστὶν ἡ βασιλεία καὶ ἡ δύναμις καὶ ἡ δόξα τοῦ Πατρὸς καὶ τοῦ Υἱοῦ καὶ τοῦ Ἁγίου Πνεύματος, νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

**ΑΝΑΓΝΩΣΤΗΣ**

Ἐν τῷ Ναῷ ἐστῶτες τῆς δόξης σου, ἐν οὐρανῷ ἐστάναι νομίζομεν· Θεοτόκε, πύλη ἐπουράνιε, ἄνοιξον ἡμῖν τὴν θύραν τοῦ ἐλέους σου.

Κύριε, ἐλέησον. **(μ')**

Δόξα Πατρὶ καὶ Υἱῷ καὶ Ἀγίῳ Πνεύματι. Καὶ νῦν καὶ ἀεὶ, καὶ εἰς τοὺς αἰῶνας τῶν αἰώνων. Ἀμήν.

Τὴν τιμιωτέραν τῶν Χερουβείμ, καὶ ἐνδοξοτέραν, ἀσυγκρίτως τῶν Σεραφεείμ, τὴν ἀδιαφθόρως, Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

Ἐν ὀνόματι Κυρίου εὐλόγησον, Πάτερ.

**ΙΕΡΕΥΣ**

Ὁ ὢν εὐλογητός, Χριστὸς ὁ Θεὸς ἡμῶν, πάντοτε, νῦν, καὶ ἀεὶ, καὶ εἰς τοὺς αἰῶνας τῶν αἰώνων.



(Ἀμήν.)

Ἐπουράνιε Βασιλεῦ, τοὺς πιστοὺς ἄρχοντας ἡμῶν στερέωσον· τὴν πίστιν στήριξον· τὰ ἔθνη πρᾶυνον· τὸν κόσμον εἰρήνευσον· τὴν ἁγίαν Ἐκκλησίαν (ἡ Μονὴν) ταύτην καλῶς διαφύλαξον· τοὺς προαπελθόντας πατέρας καὶ ἀδελφοὺς ἡμῶν ἐν σκηναῖς δικαίων τάξον· καὶ ἡμᾶς ἐν μετανοίᾳ καὶ ἐξομολογήσει παράλαβε, ὡς ἀγαθὸς καὶ φιλόανθρωπος.

(Ἀμήν.)

### **Εὐχὴ τοῦ Ἁγίου Ἐφραίμ**

Κύριε καὶ Δέσποτα τῆς ζωῆς μου,  
πνεῦμα ἀργίας, περιεργίας, φιλαρχίας καὶ  
ἀργολογίας μὴ μοι δῶς.

Πνεῦμα δὲ σωφροσύνης,  
ταπεινοφροσύνης, ὑπομονῆς καὶ ἀγάπης  
χάρισαί μοι τῷ σῶ δούλῳ.

Ναί, Κύριε Βασιλεῦ, δώρησαί μοι τοῦ  
ὁρᾶν τὰ ἐμὰ πταίσματα, καὶ μὴ κατακρίνειν  
τὸν ἀδελφόν μου.

Ὅτι εὐλογητὸς εἶ εἰς τοὺς αἰῶνας τῶν  
αἰώνων. Ἀμήν.

*Ἀναστάντες δὲ ἀρχόμεθα· "Δεῦτε  
προσκυνήσωμεν..." καὶ ψάλλομεν τὴν Α' Ὠραν.*

ἦ·

### **ΑΝΑΓΝΩΣΤΗΣ**

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεί, καὶ εἰς τοὺς αἰῶνας τῶν  
αἰώνων. Ἀμήν.

Κύριε, ἐλέησον. (ἐκ γ') Εὐλόγησον.

### **ΙΕΡΕΥΣ**

Χριστὸς ὁ ἀληθινὸς Θεὸς ἡμῶν,  
ταῖς πρεσβείαις τῆς παναχράντου  
καὶ παναμώμου ἁγίας αὐτοῦ Μητρός,  
δυνάμει τοῦ τιμίου καὶ ζωοποιοῦ Σταυροῦ,  
προστασίαις τῶν τιμίων ἐπουρανίων

Δυνάμεων Ἀσωμάτων, ἱκεσίαις τοῦ τιμίου,  
ἐνδόξου, προφήτου, Προδρόμου καὶ  
βαπτιστοῦ Ἰωάννου, τῶν ἁγίων ἐνδόξων  
καὶ πανευφήμων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
οσίων καὶ θεοφόρων Πατέρων ἡμῶν· (τοῦ  
Ἁγίου τοῦ Ναοῦ)· τῶν ἁγίων καὶ δικαίων  
Θεοπατόρων Ἰωακείμ καὶ Ἄννης, καὶ  
πάντων τῶν Ἁγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλόανθρωπος.

Δι' εὐχῶν τῶν ἁγίων πατέρων ἡμῶν,  
Κύριε Ἰησοῦ Χριστέ ὁ Θεός, ἐλέησον καὶ  
σῶσον ἡμᾶς.

(Ἀμήν.)